
JHAMELIYA BIYAH-by Sh. Jagdish Prasad Manaal A 
Play in Maithih Language. 


भूमिका 


बीसम सदीक मैथिल मेधा प्रेरणा आ प्रभावक दृष्टिएँ वैविध्‌यसँ पूर्ण अछि। 
हरिमोहन बाबूक संगे सुमनजी, किरणजी आ आरसी प्रसाद सिंह पारंपरिक काव्य 
हेतु आ कावूयप्रयोजनसँ अनुप्राणित छथि ,यद्यपि हिनकर लेखनमे राषुट्रीयताक 
कार्यभाग सेहो विलक्षण। यात्रीजी पारंपरिक काव्यप्रयोजनके समाजिक क्रांतिसँ 
जोड़ैत छथिन आ हरिमोहन झा व्यंग्य विधाकें शक्तिशाली औजारक रूपमे 
प्रयोग करैत छथिन। सदीक उत्तरार्धमे जगदीश प्रसाद मंडलक उदय एकटा 
महत्वपूर्ण घटना। व्यक्तिगत प्रतिभा आ सामाजिक बोधक जबर्दसूत संतुलन 
बनबैत जगदीशजी अपन कथा ,कविता ,उपनूयास आ नाटकसँ समानांतर 
संसारक सृजन करैत छथिन। ई संसार अपन परंपराकें जतेक सिनेहसँ देखैत 
छैक ,बहैत हवा ,बदलैत माटि-पानिक रंगकें सेहो अत्यंत हार्दिकतासँ सूवागत 
करैत छैक। सवातंत्र्यो्तर भारतक बदलैत सामाजिक ,बौद्धिक परिवर्तनकें 
समेटलाक बादो ई विभिनून प्रकारक फार्मूलेबाजीकें विनम्रतापूर्वक अस्वीकार करैत 
अछि। संचार-परिवहनक बदलैत उपकरण आ मैथिली समाजक नवोदित बौद्धिक 
वर्गक अपेक्षाकृत उदारवादी रूखसँ जगदीश प्रसाद मणूडलजी मैथिली साहित्यक 
अनिवार्य तत्वक रूपमे स्थापित होइत छथि। उत्तर आधुनिक परिवर्तन 
बौद्धिकताक अंतरालकें नीक जकाँ भरैत छैक आ दूरसंचार क्रांतिक हिसाबे 
जहिना महकौआ केश आ पेरिस तहिना भदेस बेरमा गाम। जगदीशजी ऐ हिसाबे 
एकटा एहन मानक बनबैत छथिन जे असंभवे जकाँ अछि। ओ केंद्रीयताक विरोध 
दरभंगा ,पटना वा दिल्लीसँ नै अपन गाममे रहि कऽ करैत छथिन। 

बीसम सदीक उत्तरार्धसँ अखन धरि बौद्धिकता आ प्रखरताक दृष्टिएँ विशव 
साहित्य उत्तर-आधुनिकतामे डूमल अछि। उत्तर-आधुनिकताक कोनो सर्वमानूय 
परिभाषा उपलब्ध नै अछि आ विद्वान प्रत्येक नव-प्रवृत्तिकें उत्तर-आधुनिक कहि 
संतुष्ट भऽ जाइत छथिन। ओना ई आंदोलन साहित्य आ सौंदर्यक कोनो 
सर्वमानूय आ केंद्रीय मानदंडक विरोध करैत अछि आ वर्ग क्षेत्र ,देश आ रूचिक 
हिसाबे रचनाक लोकतांत्रिकताकें समर्थन करैत अछि। दलित प्रशन ,अश्वेत 
प्रश्न ,नारीक प्रश्न आ गामक प्रशनक विभिनून रूप उत्तर-आधुनिक आंदोलनकें 
नव सूवरूप दैत छैक । 

मैथिली साहित्य मे ऐ लोकतांत्रिकताक खास रूप जगदीश प्रसाद मंडल 
जीमे भेटत। ओना ओ प्रवृत्तिक हिसाबे आधुनिक छथि ,पिछडल गाम आ पिछड़ल 

लोकक प्रति अद्भुत आकर्षणक संग। मुदा मिथिलाक एकटा साधनविहीन गाममे 
रहि कऽ मैथिली साहित्यक श्रीवृद्धि जइ समर्पणसँ ओ कऽ रहल छथि ,ई साबित 
कऽ रहल अछि कि मैथिली साहित्य सेहो केंद्रीयक स्‌थानपर क्षेत्रीय भऽ रहल 
अछि। आ ई केंद्रीय बनाम क्षेत्रीय उत्तर-आधुनिकतावादक प्रमुख अभिलक्षण 
अछि। तँए जगदीश प्रसाद मंडलजीके साहित्यमे परिधिपर स्थित गाम ,लोक 
जाति ,नारी वर्ग आ आनो आन ओइ वर्ग सभक चित्रण अछि जे अपन आवाज 
उठाबैमे अक्षम अछि। 

उत्तर आधुनिकतावादकें दिस कोनो सायास दृष्टि नै हेबाक बाबजूद 
उत्तरआधुनिक दृष्टिसँ ओ श्रेष्ठ लेखक छथि। एहन लेखक जे कोनो एकल आ 
एकीकृत संरचनाक स्‌थानपर विविधता आ बहुलवादक समर्थन करैत हो। सौंदर्य 
आ मानकक आतंकको असूवीकार करैत जे परंपरागत रूचिमे जनतांत्रिक हस्तक्षेप 
करैत हो। उत्तर आधुनिकतावाद मानैत छैक कि कोनो मानदंड सर्वमानूय नै। 
सर्वव्यापी आ शाश्वत मूल्यांकन पद्धतिक विरोधमे उत्तरआधुनिकता विशेष सक्रिय 
छैक । आ उत्तरआधुनिकताक ऐ प्रवृत्तिपर बल जगदीशजीक संदर्भमे ऐ दुआरे कि 
हरेक नव संरचना मूल्यांकनक नव कसौटीक मांग करैत छैक । 

“झमेलिया बिआह” जगदीश प्रसाद मण्डल जीक तेसर नाटक थिक। 
ऐसँ पहिले मिथिलाक बेटी) -२००९ (आ 'कम्प्रोमाइज) -२०१० (संग-संग 
कल्याणी ,बिरांगना ,सतमाए आ समझौता ऐ पाँचो एकांकीक संग्रह पंचवटी 
नामसँ)२०११ ,(सेहो छन्‌हि । 

झमेलिया बिआह ,मिथिलाक बेटी आ कम्प्रोमाइज ई तीनू नाटक अपन 
औपन्यासिक विस्तार आ काव्यात्मक दृष्टिसँ परिपूर्ण | लेखक समकालीन विश्व 
आ गद्यक पारसपरिकतासँ नीक जकाँ परिचित छथि ,तँए हिनकर संपूर्ण 
रचना-संसारमे समकालीनताक वैभव पसरल अछि ,जत्ते वैचारिक ,ओतबे 
रूपगत। समकालीनताक प्रति हिनकर झुकाव “झमेलिया बिआह”क एकटा विशेष 
स्वरूप दैत छैक। बारह सालक नेनाक बिआहक ओरियाओन करैत माए-बापक 
चित्र जत्ते हँँसबै छैक ,माएक बेमारी ओतबे सुन्न। लेखकक रचना संसारमे 
काल-देवताक लेल विशेष जगह ,तँए ई नाटक प्रहसनक प्रारंभिक रूपगुण 
देखाबितो किछु आर अछि। पहिले दूश्यमे सुशीला कहैत छथिन “राजा दैवक 
कोन ठेकान...” ,“अगर दुरभाखा पड़ते तँ सुभाखा किअए ने पडे छै... |” आ 
राजा ,दैवक कर्तव्यक प्रति ई उदासीनताक अनुभव समसत आस्तिकता आ 
भाग्यवादिताकें खंडित करैत अछि। 

सभ नाटकमे भरत मुनिकें खोजनाइ जरूरी नै ,ओना उत्साही विवेचक 
अर्थ-प्रकृति ,कार्यावसथा आ संधिक खोज करबे करता ,आ कोनो तत्व नै 
मिलतनितँ चिकडि उठता। यद्यपि लेखकक उद्देश्य स्‌पष्ट अछि। शास्त्रीय 
रूढिजेना नान्‌दीपाठ ,मंगलाचरण ,प्रस्तावना ,भरतवाकयक प्रति लेखक कोनो 
आकर्षण नै देखबैत छथिन। एतबे नै पाश्चात्य नाट्य सिद्धांतकें हूबहू- देकसी - 
खोजएबलाकँ आलस सेहो लागतनि। तँए 'झमेलिया बिआह” नाटकमे 
सूटीरियोटाईप संघर्ष देखबाक ईच्छुक भाय लोकनि कनेक बचि बचा के चलब। 
विसंगति आ समसूया नाटकक फार्मूलाकै नाटकमे खोजएबलाके सेहो झमेला बुझा 
सकैत छन्‌हि ,किएक तँ लेखक कोनो फार्मूलाकें सूवीकारि कऽ नै लिखैत छथिन 
| 

सीधा-सीधी अंक-बिहिन “झमेलिया बिआह” नओ गोट दृश्यमे बँटल अछि 

:अनेक दृश्‌यक एकांकी। ने बहुत छोट आ ने नमहर। तीन चारि घंटाक बिना 
झमेलाके 'झमेलिया बिआह”। एकेटा परदा या बॉक्स सेटपर मंचित होमए 
योग्‌य। मात्र घर वा दरबजूजाक साज-सजजा। तेरहटा पुरुष आ चारिटा सूत्री 
पात्रक नाटक। छोट-छोट रसगर संवाद ,संघर्ष आ उतार-चढ़ावक संभावनासँ 
युकत। ने केतौ नमहर स्वागत ने नमहर संवाद। असंभव दृश्य ,बाढि , 
हाथी-घोड़ा ,कार जीपक कोनो योजना नै। संवादक द्वारा विभिनन बरियाती या 
यात्राक कथासँ जिज्ञासा आ आद्यांत आकर्षण। कथामे चैता केर रमणीयता आ 
मर्यादा ,तँए जोगीराक दिशाहीनता आ उद्दाम वेग नै भेटत | गंभीर साहित्य सर्वदा 
अपन समैक अनून ,खून पसेनाक गंधसँ युकूत होइत अछि। आ “झमेलिया 
बिआह” सेहो पावनि-तिहार ,भनसा घरक फोड़न-छौंक ,सोयरी ,शमशान आ 
पकमानक बहुवर्णी गंधसँ युकूत अछि ,एकदम ओहिना जेना पाब्लो नेरूदा विभिन्न 
कोटिक गंधक कवितामे खोजैत छथिन। 

'झमेलिया बिआह'क सामाजिक आ सांसकृतिक आधारपर कनेक विचार 
करू। ई ओइठामक नाटक अछि ,जतए कर्मपर जनम ,संयोग आ कालदेवताकें 
अंकूश छैक ,जइठामक लोक मानैत छथिन जे कखनो मुँहसँ अवाच कथा नै 
निकाली। दुरभकखो विषाइ छै। सामाजिक रूपें ओ वर्ग जेकर हँसी-खुशी 
माटिक तरमे तोपा गेल अछि। लैंगिक विचार हुनकर ई जे पुरुख आ सूत्रीगणक 
काज फुट-फुट अछि। आ विकासक उदाहरण ई कि जइठीन मथ-टनकीक 
एकटा गोटी नै भेटै छै तइठीन साल भरि पथ-पानिक संग दवाइ खाएब पार 
लागत? 

मुदा जगदीशजी केवल सातत्‌य आ निरंतरताक लेखक नै छथिन , 
परिवर्तनक छोट-छोट यतिपर अपन कैमरासँ फ्लैश दैत रहैत छथिन। तँए 
यथास्थितिवादक लेल अभिशप्त होइतो यशोधर बुझैत छथिन जे मनुकूखक 
मनुखता गुणमे छिपल छै नै कि रंगमे। आ सुशीला सामाजिक स्थितिपर बिगड़ेत 
छथिन कि विधाताकें चूक भेलनि जे मनुकखोके सींघ नांगरि किअए ने 
देलखिन। आ ई नाटक कालदेवताक ओइ खंडसँ जुडैत अछि जतए पोता श्याम 
तेरह के थर्टिन आ तीन के थ्री कहैत छथिन। ऐठाम अखबार आबैत छैक आ 
राजदेव देशभक्तिक परिभाषाकें विस्तृत बनेबाक लेल कटिबद्ध छथिन। खेतमे 
पसीना चुबबैत खेतिहर ,सड़कपर पत्थर फोड़ैत बोनिहार ,धारमे नाव 
खेबैतखेबनिहार सभ देश सेवा करैत अछि ,आ राजदेव सभकें देशभक्त मानैत 
छथिन। 

'झमेलिया बिआह'क झमेला जिनगीक सूवाभाविक रंग परिवर्तनसँ उद्धूत 
अछि ,तँए जीवनक सामानूय गतिविधिक चित्रण चलि रहल अछि कथाकें बिना 
नीरस बनेने। नाटकक कथा विकास बिना कोनो बिहाडिक आगू बढ़ेत अछि ,मुदा 
लेखकीय कौशल सामान्य कथोपकथनकें विशिष्ट बनबैत अछि। पहिल दृश्यमे 
पति-पल्लीक बातचितमे हासूयक संग समए देवताक क्रूरता सानल बुझाइत अछि । 
दोसर दृश्यमे झमेलिया अपन स्वाभाविक कैशोर्यसँ समैक द्वारा तोपल खुशीकें 
खुनबाक प्रयास करैत अछि। पहिल दृश्यमे व्यक्ति परिस्थितिकें समक्ष मूक 
बनल अछि ,आ दोसर दृश्यमे व्यक्तित्व आ समैक संघर्ष कथाके आगू 
बढ़बैतकथा आ जिनगीकें दिशा निर्धारित करैत अछि। तेसर दृश्य देशभक्ति आ 
विधवा विवाहक प्रश्नकँ अर्थ विस्तार दैत अछि ,आ ई नाटकक गतिसँ बेशी 
जिनगीकें गतिशील करबाक लेल अनुप्राणित अछि । 

चारिम दृश्यमे राधेश्याम कहैत छथिन जे कमसँ कम तीनक मिलानी 
अबस हेबाक चाही। आ ,लेखक अत्यंत चुंबकीयतासँ नाटकीय कथामे ओइ 
जिज्ञासाके समाविष्ट कऽ दैत छथिन कि पता नै मिलान भऽ पेतै आ किनै। ई 
जिज्ञासा बरियाती-सरियातीक मारिपीट आ समाजक कुकुड़ चालिसँ निरंतर बनल 
रहैत छैक। आ पांचम दृश्यमे मिथिलाक ओ सनातन 'खोटिकरमा' पुराण । 
दहेज ,बेटी ,बिआह आ घटकक चक्रव्यूह! आ लेखकक कटुक्ति जे ने केवल 
मैथिल समाज बल्कि समकालीन बुद्धिजीवी आ आलोचनाक लेल सेहो अकाट्य 
अछि : कतए नै दलाली अछि। एकके शब्दके जगह-जगह बदलि-बदलि सभ 
अपन-अपन हाथ सुतारैए। आ घटकभायकें देखिअनु। समैकें भागबा आ समैमे 
आगि लगबाक स्पष्ट दृश्य हुनके देखाइ छन्‌हि। अपन नीच चेष्टाकें छुपबैत 

बालगोविन्‌दकें एक छिट्टा आर्शीवाद दैत छथिन। बालगोविन्‌दकें जाइते हुनकर 
आस्तिकताक रूपांतरण ऐ बिन्‌दुपर होइत अछि -“भगवान बडीटा छथिन। जँ से 
नै रहितथि तँ पहाडक खोहमे रहैबला केना जीबैए। अजगरके अहार कतए सँ 
अबै छै। घास-पातमे फूल-फड़ केना लगै छै....... |” 

बातचितक क्रममे ओ बेर-बेर बुझबैक आ फरिछाबैक काज करैत छथि। 


~ 


मैथिल समाजक अगिलगओना। महत्व देबै तँ काजो कऽ देत नै तँ आगि लगा 


छठम दृश्यमे बाबा आ पोतीक बातचित आ बरियाती जएबा आ नै जएबाक 
औचित्यपर मंथन। बाबा राजदेव निर्णय नै लऽ पाबै छथिन। बरियाती जएबाक 
अनिवार्यतापर ओ बिच-बिचहामे छथिन 'छइहो आ नहियो छै। समाजमे दुनू चलै 
छै। हमरे बिआहमे मामेटा बरियाती गेल रहथि। मुदा खाए ,पचबै आ दुइर 
होइक कोनो समुचित निदान नै भेटैत छैक। बरियाती-सरियातीक व्यवहार शास्त्र 
बनबैत राजदेव आ कृष्णानंद कथे-बिहनिमे ओझरा कऽ रहि जाइत छथि। दस 
बरिखक बच्चाकें श्राद्धमे रसगुल्ला मांगि-मांगि कऽ खाइबला हमर समाज बिआहमे 
किएक ने खाएत? तँए कामेसर भाय निशाँमे अढ़ाय-तीन सए रसगुलूला आ किलो 
चारिएक माछ पचा गेलखिन आ रसगुलूलो सरबा एतए ओतए नै ऑतेमे जा नुका 
रहल !!! 

सातम दृश्य सभसँ नमहर अछि ,मुदा बिआह पूर्व वर आ कनूयागतक 
झीका-तीरी आ घटकभाय द्वारा बरियाती गमनक विभिनून रसगर प्रसंगसँ नाटक 
बोझिल नै होइत छैक। आ घटक भायपर धियान देबै ,पूरा नाटकमे सभसँ बेशी 
मुहावरा ,लोकोक्ति ,कहबैकाक प्रयोग वएह करैत छथिन। मात्र सातमे दृश्यकें 
देखल जाए - 

“खरमास) बैसाख जेठ (मे आगि-छाइक डर रहै छै।”) अनुभव के बहाने 
बात मनेनइ.....(।” 

“पुरुष नारीक संयोगसँ सृष्टिक निर्माण होइए।”) सिद्धांतक तरे धियान 
मूलबिंदुसँ हटेनइ......(। 

“आगूक विचार बढ़बैसँ पहिने एक बेर चाह-पान भऽ जाए।”) भोगी आ 
लालुप समाजक प्रतिनिधि......(। 

“जइ काजमे हाथ दइ छी ओइ काजकें कइये कड छोड़े छी।” 


“जिनगीमे पहिल बेर एहेन फेरा लागल।”) कथा कहबासँ पहिले धियान 
आकर्षित करबाक सफल प्रयास....(। 

“खाइ पीबैक बेरो भऽ गेल आ देहो हाथ अकडिगेल......” 

“कुटुम नारायण तँ ठरलो खा कऽ पेट भरि लेताह मुदा हमरा तँ कोनो 
गंजन गृहणी नहिये रखतीह।”) प्रकारांतरसँ अपन महतव आ योगदान जनबैत ई 
ध्वनि जे हमरो कहू खाए लेल (आठमो दृश्यमे बालगोविन्‌द ,यशोधर ,भागेसर , 
घटकभाय बिआह आ बरियातीकें बुझौएल के निदान करबा हेतु प्रयासरत्‌ छथि , 
आ लेखक घटकभायकें पूर्ण नांगट नै बनबैत छथिन ,मुदा ओकर मीठ-मीठ 
शब्‌दक निहितार्थकें नीक जकाँ खोलि दैत छथिन। ऐ दृश्यमे बाजल बात , 
मुहावरा ,लोकोक्ति आ प्रसंग ,उदाहरणक बले ओ अपन बात मनबाबए लेल 
कटिबद्ध छथिन। हुनकर कहबैकापर धियान दिओ -“जमात करए करामात...” , 
“जाबत बरतन ताबत बरतन...” ,“नै पान तँ पानक डंटियेसँ...” ,“सतरह 
घाटक सुआद...” ,“अनजान सुनजान महाकल्याण।” 

मुदा घटकभायकें ऐ सुभाषितानिक की निहितार्थ? ई अर्थ पढ़बाक लेल 
कोनो मेहनतिकरबाक जरूरी नै। ओ राधेश्यामके कहै छथिन 'जखन बरियाती 
पहुंचैए तखन शर्बत ठंडा गरम ,चाह-पान ,सिगरेट-गुटका चलैए। तइपर सँ 
पतोरा बानूहल जलपान ,तइपर सँ पलाउओ आ भातो ,पूडिओ आ कचौडियो , 
तइपर सँ रंग-बिरंगक तरकारियो आ अचारो ,तइपर सँ मिठाइयो आ माछो-मासु , 
तइपर दहियो ,सकड़ौड़िओ आ पनीरो चलैए। 

नाटकक नओम आ अंतिम दृशूय। बाबा राजदेव आ पोती सुनीताक 
वार्तालाप ,आखिर ऐ वार्तालापक की औचित्य? जगदीशजी सन सिद्भहसूत लेखक 
जानै छथिन जे बीसम आ एकैसम सदीक मिथिला पुरुषहीन भऽ चुकल छैक। 
यात्री जीक कवितापर विचार करैत कवयित्री अनामिका कहैत छथिन 'बिहारक 
बेशी कनियाँ विस्‌थापित पतिगणक कनियाँ छथि। सिंदूर तिलकित भाल' ओइ 
ठाम सर्वदा चिंताक गहीर रेखाक पुंज रहल छैक । 

...-भूमंडलीकरणक बादो ई स्थिति अछि जे मिथिला ,तिरहुत ,वैशाली , 
सारण आ चंपारण यानी गंगा पारक बिहारी गाम सभ तरहें पुरुषविहीन भऽ गेल 
छैक ।.... सभ पिया परदेशी पिया छथि ओइठाम। गाममे बचल छथि वृद्धा , 
परित्यकूता आ किशोरी सभ। एहन किशोरी ,जेकर तुरत्ते-तुरत बिआह भेलै या 
फेर नै भेल होए ,भेलै ऐ दुआरे नै जे दहेजक लेल पैसा नै जुटल हेतैक । बिआह 
आ दहेजक ऐ समसूयाक बीच सुनीताकें देखल जाए। एक तरहेँ ओ लेखकक 
पूर्ण वैचारिक प्रतिनिधि अछि। यद्यपि कखनो-कखनो राजदेव ,कृष्णानंद आ 
यशोधर सेहो लेखकक विचार व्यकूत करैत छथिन। सुनीता ,सुशीला आ 
राजदेव मिथिलाक स्थायी आबादी ,आ घटकभाइक बीच रहबाक लेल अभिशपूत 

पीढ़ी। कृषणानंद सन पढ़ल-लिखल युवकक स्थान मिथिलाक गाममे कोनो खास 
नै। आ लेखक बिना कोनो हो-हल्‌ला केने नाटकमे ऐ दुष्प्रवृत्तिकें राखि देने 
छथि। जीवन आ नाटकक समांतरता ऐठाम समाप्त भऽ जाइत छैक आ दूटा 
अक्षवृत्त अपन चालि स्वभावकें गमैत जुड़ि पूर्णवृत्त भऽ जाइत अछि। 


रवि भूषण पाठक 

पहिल दृश्य 


(भागेसर, सुशीला) 
(रोग सज्जापर सुशीला | दबाइ आ पानिनेने भागेसरक प्रवेश । ) 





भागेसर- केहेन मन लगैए? 

सुशीला- की कहब। जखन ओछाइनेपर पड़ल छी, तखन भगवानेक हाथ 
छन्हि। राजा-दैवक कोन ठेकान? 

भागेसर- से की? 

सुशीला- उठिकऽ ठाढो भऽ सके छी, सुतलो रहिसकै छी। 

भागेसर- एना किअए बजै छी। कखनो मुँहसँ आवाच्‌ कथा नै निकाली। 
दुरभखो बिषाइ छै। 

सुशीला- (ठहाका द5) बताह छी, अगर दुरभाखा पडतै तँ सुभाखा किअए 
ने पड़े छै? सभ मन पतिअबैक छी। 

भागेसर- अच्छा पहिने गोटी खा लिअ। 

सुशीला- एते दिनसँ दबाइ करै छी कहाँ एकोरत्ती मन नीक होइए? 

भागेसर- बदलिकऽ डॉक्टर सहाएब गोटी देलनि। हुनका बुझबेमे फेर भऽ 
गेल छलनि। सभ बात बुझा कऽ कहलनि। 
(गोटी खा पानिपीब पुन: सिरहौनीपर माथ रखि।) 

सुशीला- की सभ बुझा कऽ कहलनि? 

भागेसर- कहलनिजे एक्के लक्षण-कर्मक कते रंगक बेमारी होइए। बुझैमे 
दुबिधा भऽ गेल। तँए आइसँ दोसर बेमारीक दबाइ दइ छी। 

सुशीला- (दर्दक आगमन होइत पँजरा पकड़ि।) ओह, नै बाँचब। पेट बड़ 
दुखाइए । 

भागेसर- हाथ घुसकाउ ससारिदइ छी। 
(सुशीला हाथ घुसकबैत। भागेसर पेट ससारए लगैत कनी 
कालक पछाति।) 

सुशीला- 
भागेसर- 


सुशीला- 


भागेसर- 
सुशीला- 
भागेसर- 
सुशीला- 


भागेसर- 
सुशीला- 


भागेसर- 
सुशीला- 
भागेसर- 
सुशीला- 
भागेसर- 
सुशीला- 


भागेसर- 


सुशीला- 
भागेसर- 


> 


हँ, हँ । कनी कऽ दर्द असान भेल। मन हल्लुक लगैए। 


मनसँ सोग-पीड़ा हटाउ। रोगकें दबाइ छोड़ाओत। भरिसक दबाइ 
आ रोगक भीड़ानी भेलै तँए दर्द उपकल। 


भऽ सकैए। किअए तँ देखे छिऐ जे भुखल पेटमे छुच्छे 
पानिपीलासँ पेट ढकर-ढकर करए लगैए। भरिसक सएह होइए । 


भगवानक दया हेतनितँ सभ ठीक भऽ जाएत। 
किअए भगवानो लोके जकाँ विचारिकऽ काज करै छथिन। 
अखैन तक एतबो नै बुझै छिएऐ। 


हमरा मनमे सदिखन चिन्ते किअए बैसल रहैए। खुशीकें कतए 
नुका कऽ रखिदेने छथि। आ कि.....? 


कि, आ की? 

नै सएह कहलौं। कियो ठहाका मारिहँसैए आ हमरा सबहक 
हँसिये हराएल अछि। 

हराएल केकरो ने अछि। माटिक तरमे तोपा गेल अछि। 

ओ निकलत केना? 

खुनिकऽ। 

कथीसँ खुनबै? 

से जे बुझितौं तँ एहिना थाल-पानिमे जिनगी बीतैत। 

जखन अहाँ एतबो नै बुझै छिऐ तँ पुरुख कोन सपेतक भेलौं। 
अच्छा ऐले मनमे दुख नै करू। नीक-अधलाक बात-विचार दुनू 
परानी नै करब तँ आनक आशासँ काज चलत। 

(मुडी डोलबैत जना महसूस करैत, मुँह चिकुरिअबैत।) कहलौं तँ 
ओहन बात जे आइ धरिहराएल छलै मुदा ई बुझब केना? 
(भागेसरक मुँहसँ अगिला दाँत सोझ आएल, जइसँ पत्नी हँसी 
बूझि |) 

अहाँक खुशी देखिअपनो मन खुशिया गेल। 

मन कहाँ खुशिआएल अछि। 

सुशीला- 


तखन? 





भागेसर- बतीसयासँ सठिया गेल अछि। वएह कलपिकलपि, 
कुहरिकुहरिकुकुआ रहल अछि। 

सुशीला- छोडू ऐ लट्टम-पट्टाकँ। जेकरा पलखैत छै ओ करैत रहह। अपन 
दुख-सुखक गप करू। 

भागेसर- केना दुख-सुखक गप अखैन करब। मन पीड़ाएल अछिहो-ने- 
हो.......? 

सुशीला- की? 

भागेसर- पीडाएले मन ताउसँ बौराइ छै। पहिने देहक रोग भगाउ तखैन 
निचेनसँ विचार करब । 

सुशीला- बेस कहलौं। भिनसरेसँ झमेलियाकें नै देखलिऐ हेन? 

भागेसर- बाल-बोध छै कतौ खेलाइत हेतै। भुख लगतै अपने ने दौगल 
आओत। 

सुशीला- ऐ देहक कोनो ठेकान नै अछि। तहूमे बेमारी ओछाइन धरौने 
अछि। जीता जिनगी पुतोहु देखा दिअए? 

भागेसर- मन तँ अपनो तीन सालसँ होइए जे बेटा-बेटी करजासँ उरीन 
रहब तखन जे मरियो जाएब तँ करजासँ उरीन मनकें 
मुक्तिहएत । 

सुशीला- सएह मनमे उपकल जे बेटीक बिआह कइये नेने छी। जँ परानो 
छुटिजाएत तँ बिनु बरो-बरियातीक लहछु करा अंगबला अंग लगा 
लेत | मुदा.....? 

भागेसर- मुदा की? 

सुशीला- यएह जे झमेलियोक बिआह कड्ये लइतौं। 

भागेसर- अखन तँ लगनो-पाती नहिये अछि। समए अबै छै तँ बुझल 
जेतै। 
(झमेलियाक प्रवेश ।) 

झमेलिया- माए, माए मन नीक भेलौं किने? 

5 जगदीश प्रसाद मण्डल 


सुशीला- 


झमेलिया- 


सुशीला- 


झमेलिया- 


सुशीला- 


झमेलिया- 


सुशीला- 


झमेलिया- 


सुशीला- 


भागेसर- 


सुशीला- 
भागेसर- 


बौआ, लाखो रोग मनसँ मेटा जाइए, जखने तोरा देखै छियह। 
भिनसरेसँ नै देखलिअ कतए गेल छेलहहेँ? 


स्कूलक फीलपर एकटा गुनी आएल छलै। बहुत रास किदनिकहाँ 
सभ झोरामे रखने छलै। डमरूओ बजबै छलै आ गाबिगाबिकहबो 
करै छलै। 


किगबै छलै? 

लाख दुखक एक दबाइ। पाँचे रूपैया दामो छलै। 
एकटा किअए नेने एहल? 

हमरा पाइ छलए? 

केमहर गेलै? 

मारन बाध दिसक रस्ता पकड़िचलिगेल । 

बौआक बिआह कऽ दियौ? 

(बिआहक नाओं सुनिझमेलियाक मुँहसँ खुशी निकलैत ।) 


बिआहैयो जोकर तँ भइये गेल अछि। कहुना-कहुना तँ बारहम 
बर्ख पार कऽ गेल हएत? 


बड़का भुमकमकें कते दिन भेल हएत। ओही बेर ने जनमल? 


सेहो किनीक जकाँ साल जोडल अछि। मुदा अपना झमेलियासँ 
छोट-छोट सभकें बिआह भेलै तँ झमेलियो भेइये गेल किने? 


पटाक्षेप 

सुशीला- 


झमेलिया- 


सुशीला- 


झमेलिया- 


सुशीला- 


झमेलिया- 


सुशीला- 


भागेसर- 


झमेलिया- 


दोसर दृश्य 


(सुरूज डुमैक समए। बाढ्निल$ झमेलिया आंगन बाहरए लगैत। 
सुशीला आबिबाढ़निछिनैत । ) 

जाबे जिबै छी ताबे तोरा केना आंगन-घर बहारए दियौ। 

किअए, केकरो अनकर छिऐ? अपन घर-आंगन बहारब कोनो पाप 
छी। 

धरम आ पाप नै बुझै छी। मुदा एते तँ जरूर बुझै छी जे 
भगवानेक बाँटल काज छियनिने। पुरुख आ स्त्रीगगक काज 
फुट-फुट अछि। 

राजा-दैवक काज ऐसँ फुट अछि। सभ दिन कहाँ बहारए अबै 
छलौं। अखन तू दुखित छें, जखन नीक भऽ जेमे तखन ने 
तोहर काज हेतौ। 

सएह बुझै छिही, ई नै बुझै छिही जे काजे पुरुख-सत्रीगणक 
अन्तर कऽ ठाढ़ रखने अछि। भलहिं बेटा छिऐ एहेन-एहेन बेरमे 
तू नै देखमे तँ दोसर केकर आशा। मुदा.......? 

मुदा की? 

यएह जे माए-बाप बेटा-बेटीक पहिल गुरू होइ छै। हिनके 
सिखैलासँ बेटा-बेटी अपन जिनगीक रास्ता धड़ेए। 

(माइयक मुँह झमेलिया ओहिना देखैत अछिजहिना रोगसँ ग्रसित 
गाए अपन दूधमुँह बच्चा देखिहुकड़ैत अछि। तहिना हाथक 
बाढ़निनिच्चाँ मुँहे केने सुशीला आँखिझमेलियाक चेहरापर रखिजना 
पढ़िरहल हुअए जेऐ कुल-खनदान आ परिवारक संग माइयो बापक 
तँ यएह माटिक काँच दिआरी छी जे अबैत दोसर दिआरीकें 
लेसिटिमटिमाइत रहत | तइकाल भागेसर आ यशोधरक प्रवेश ।) 
(झमेलियासँ) बौआ साँझ पड़ल जाइ छै, दुआर-दरवज्जाक काज 
देखहक । 

दरबज्जा बहारिआंगन बहारए एलौं किमाए बाढ़निछीन लेलक । 

भागेसर- 
सुशीला- 


यशोधर- 


सुशीला- 
यशोधर- 
सुशीला- 
यशोधर- 


सुशीला- 
यशोधर- 
सुशीला- 
यशोधर- 


सुशीला- 
यशोधर- 
सुशीला- 
यशोधर- 


(बिना किछु बजनहिभागेसर नीक-अधलाक विचार करए लगल।) 
(कनीकाल बाद |) 
(पत्नीस) मन केहेन अछि? 


अहूँ बुझिते छी आ अपनो बुझिते छी जे साल भरिदबाइ खाइले 
डॉक्टर सहाएब कहलनिसे निमहत। जइठीन मथ-टनकीक एकटा 
गोटी नै भेटै छै तइठीन साल भरिपथ-पानिक संग दबाइ खाएब 
पार लागत? 


(बहिनक बात सुनियशोधरकैँ देह पसीज गेल। चाइनिक पसीना 
पोछैत ।) 


बहिन, भगवानो आ कानूनो ऐ परिवारक जबाबदेह बनौने छथि। 
जाबे जिबै छी ताबे एहेन बात किअए बजै छह? 


भैया, अहाँ किअए.....? खाइर छोडू काजक की भेल? 

बहिन, मने-मन हँसियो लगैए आ मनो कचोटैए। मुदा.......? 

मुदा की? 

(मुस्की दैत) पनरह दिनमे पएरक तरबा खिआ गेल मुदा काजक 


गोरा नै बैसल। एकटा लड़कीक भाँज नवानीमे लागल। गेलौं। 
दरबज्जापर पहुँचिघरवारीके अवाज दैते आंगनसँ निकललाह । 


(बिच्चेमे भागेसर मुस्की देलनि।) 

कथो-कुटुमैतीकें हँसियेमे उड़ा दइ छऐ? 

हुँसीबला काजे भेल। तँए हँसी लगलनि। 

की हँसीबला काज भेल? 

दरबज्जापर बैस गप चलेलौं किजहिना हवाक सिहकीमे पाकल 
आम भड़भड़ा जाइत तहिना स्त्रीण सभ आबए लगलीह । 

स्त्रीगणे अबए लगली आ पुरुख नै? 

स्त्रीगण बेसी पुरुख कम। एकटा स्त्रीगण बिच्चेमे टभकिगेलीह । 
की टपकली? 

(मुस्की दैत) हँसियो लगैए आ छगुन्तो लगैए। बजली जे बर 

पेदार अछिकिजे आनठाम कन्यागत जाइत छथिआ अहाँ......? 
सुनिते मनमे नेसिदेलक। उठिकऽ विदा भऽ गेलौं। 





सुशीला- स्त्रीगणेक बात सुनिअगुता गेलौं। परिवारमे बेटा-बेटीक बिआह 
पैघ काज छिऐ पैघ काजक रास्तामे छोट-छोट हुच्ची-फुच्चीपर 
नजरिनै देबाक चाहिऐ। 

यशोधर- एतबे टा नै ने, गामो नीक नै बूझिपडल। आमक गाछीसँ बेसी 
तरबोनी खजुर बोनी। एहेन गामक स्त्रीगण तँ भरिदिन नहाइये 
आ झुटकेसँ पएरे-मजैमे बीता देत। तखन घर-आश्रमक काज 
केना हएत। सोझे उठिकऽ रास्ता धेलौं। 

सुशीला- आगू कतए गेलौ? 

यशोधर- ननौर। गाम तँ नीक बुझाएल। मुदा राजस्थाने जकाँ पानिक 
दशा। खाइर कोनो किबेटीक बिआह करब। बेटाक करब। 
बैसिते गप-सप्प चलल। घरवारी कुल-गोत्र पुछलनि। 
कहलियनि। सोझे सुहरदे मुँहे कहलनि, कुटुमैती नै हएत । 

सुशीला- किअए, से नै पुछलियनि? 

यशोधर- किपुछितियनि। उठिकऽ विदा भेलौं। 

सुशीला- भैया, दिन-डुनियाँ एहने अछि। कते दिन छी आ किनै छी। मन 
लगले रहिजाएत । 

यशोधर- कोनो किबेटीक अकाल पड़िगेल जे भागिनक बिआह नै हएत । 

सुशीला- डॉक्टर सहाएब ऐठाम कते गोटे पेटक बच्चा जँचबए आएल 
रहए । 

यशोधर- ओ सभ बिआहक दुआरे खुरछाँही कटैए। मुदा.....? 

सुशीला- मुदा की? 

यशोधर- माइयो-बापक सराध छोडिदेत। बिआहसँ किहल्लुक काज सराधक 
छै। 

सुशीला- ठनका ठनकै छै तँ कियो अपना मत्थापर हाथ दइ छै। ई तँ 
बुझै छी जे, 'गाए मारिकऽ जूत्ता दान' करैए। मुदा 
बुझनहिकिहएत। आगूओ बढ़लौं? 

यशोधर- 


सुशीला- 
यशोधर- 


सुशीला- 
यशोधर- 


सुशीला- 
यशोधर- 
सुशीला- 


यशोधर- 


भागेसर- 


सुशीला- 


छोडिकेना देब। तेसर ठाम गेलौं तँ पुछलनिजे लड़का गोर 
अछिकिकारी? 

किआए एहेन बात पुछलनि? 

लोकक माथमे भुस्सा भरिगेल छै। एतबो बुझैले तैयार नै जे 
मनुक्खक मनुखता गुणमे छिपल छै नै किरंगमे। 

(निराश मने) किझमेलिया ओहिना रहिजाएत। सृष्टिठमकिजाएत? 
अखन लगन जोर नै केलकै हेन, तँए। जहिया संयोग आबिजेतै 
तहिया सभ ओहिना मुँह तकैत रहत आ बिआह भऽ जेतै। 

भैया, दिन-रातिएहने अछि। कखन छी कखन नै छी। 

बहिन, अइले मनमे दुख करैक काज नै । जखन काजमे भीड़ 
गेलौं तँ कइये क5 अंत करब। ओना एकटा लगलगाउ 
बूझिपडल । 

की लगलगाउ? 

ओ कहलनिजे अहूठामक परिवारक काज देखिलियौ आ 
ओहूठामक देखिकऽ, काज सम्हारिलेब । 

ई काज हेबे करत। अपने ब्रह्म कहैए जे एक रंगाह परिवार 
(एक बेवसायसँ जुड़ल)मे कुटुमैती भेने परिवारमे हड़हड-खटखट 
कम हएत? 

(मुडी डोलबैत) हँ, से तँ हएत। मुदा विधाताकें चूक भेलनिजे 
मनुक्खोकें सींघ-नाङरिकिअए ने देलखिन। 


पटाक्षेप 

तेसर दृश्य 


(राजदेवक घर। पोता श्यामकें पढ़बैत ।) 





राजदेव- बौआ, स्कूलमे कते शिक्षक छथि? 

श्याम- थर्टिन गोरे। 

राजदेव- ऐ बेर कोनमे जाएब? 

श्याम- श्रीमे । 
(हाथमे अखवार नेने कृष्णानन्दक प्रवेश ।) 

कृष्णानन्द- कक्का, एकटा दुखद समाचार अपनो गामक अछि? 

राजदेव- (जिज्ञासासँ) से कि, से की? 

कृष्णानन्द- (अखवार उनटबैत। आंगुरसँ देखबैत।) देखियौ। चिन्है छिऐ 
एकरा? 

राजदेव- (दुनू आँखितरहत्थीसँ पोछिगौरसँ देखए लगैत।) ई तँ चिन्हरबे 
जकाँ बूझिपड़ैए। कनी गौरसँ देखए दाए हाथमे तानल बन्दूक 
जकाँ बूझिपड़ैए । 

कृष्णानन्द- हैँ, हँ कक्का, पुरानो आँखिअछितैयो चिन्हिगेलिएऐ । 

राजदेव- कनी औरो नीक जकाँ देखए दाए। गामक तँ एक्के गोरे सीमा 
चौकीपर रहैए। ब्रह्मदेव । 

कृष्णानन्द- (दुनू आँखिक नोर पोछैत।) हैँ, हँ कक्का। हुनके छातीमे गोली 
लगलनि। मुँह देखै छिऐ खुजल। देश भक्तिक नारा लगा 
रहलाहें । 

राजदेव- (तिलमिलाइत।) बौआ, तोरे संगे ने पढे छेलह। 

कृष्णानन्द- संगिये छेलाह। अपना क्लासमे सभ दिन फस्ट करै छलाह। 
हाइये स्कूलसँ मनमे रोपिनेने छेलाह जे देश भक्त बनब। से 
निमाहियो लेलनि। 

राजदेव- बौआ, देश भक्तक अर्थ संकीर्ण दायरामे नै बिस्तृत दयरामे छै। 
ओना अपन-अपन पसन आ अपन-अपन विचार सभकें छै। 

कृष्णानन्द- 
राजदेव- 


कृष्णानन्द- 
राजदेव- 


कृष्णानन्द- 
राजदेव- 


कृष्णानन्द- 
राजदेव- 


कृष्णानन्द- 
राजदेव- 


कृष्णानन्द- 
राजदेव- 
कृष्णानन्द- 
राजदेव- 


कृष्णानन्द- 
राजदेव- 


कनी फरिछा क5 कहियौ? 

देखहक, खेतमे पसीना चुबबैत खेतिहर, सड़कपर पत्थर फोडैत 
बोनिहार, धारमे नाओ खेबैत खेबनिहार सभ देश सेवा करैत 
अछि, तँए देशभक्त भेलाह । 

(नमहर साँस छोड़ैत।) अखन धरिसे नै बुझै छलिऐ। 

नहियो बुझैक कारण अछि। ओना देशक सीमाक रक्षा बाहरी 
दुश्मनक (आन देशक) रक्षाक लेल होइत अछि। मुदा जँ मनुखमे 
एक-दोसराक संग प्रेम जगत तँ ओहुना रक्छा भऽ सकैए। मुदा 
से नै अछि। 

(मुडी डोलबैत।) हँ से तँ नहिये अछि। 

मुदा देशक भीतरो कम दुश्मण नै अछि। एहेन-एहेन रूप बना 
मुँह-दुबर लोकक संग कम अत्याचार केनिहारोक कमी नै अछि। 
से केना? 

देखते छहक जे जइ देशमे खाइ बेतरे लोक मरैए, घर दवाइ, 
पढ़ै-लिखैक तँ बात छोड़ह। तइ देशमे ढोल पीटनिहार देश 
सेवक सभ अपन सम्पत्तिचोरा-चोरा आन देशमे रखने अछिओकरा 
किबुझै छहक? 

हूँ, से तँ ठीके कहै छी। 

केहेन नाटक ठाढ़ केने अछिसे देखै छहक। आजुक समैमे 
सभसँ पैघ आ सभसँ बिकराल समस्या देशक सोझा ई अछिजे 
सभक जिबै आ आगू बढ़ेक समान अवसर भेटे | 


हुँ, से तँ जरूरिये अछि। 

एक्के दिस एहेन बात नै ने अछि? 

तब? 

समाजोमे अछि। कनी गौर कऽ कऽ देखहक। पैछले बर्ख ने 
ब्रहमदेवक बिआह भेल छलै? 

हँ। बरियातियो गेल रही। बड़ आदर-सत्कार भेल रहए। 

एक्कोटा सन्तान तँ नै भेलैक अछि। 

कृष्णानन्द- नै। हमरा बुझने तँ भरिसक दुनू परानीक भेंटो-घाँट तेना भऽ 
कऽ नै भेल हेतै। किअए तँ गाम अबिते खबड़िभेलै जे सीमापर 
उपद्रव बढ़िगेल, तँए सबहक छुट्टी केन्सिल भऽ गेल | बेचारा 
बिआहक भोरे बोरिया-विस्तर समेटिदौगल । 

राजदेव- अखन तँ नव-धब घटना छै तँए जहाँ-तहाँ बाह-बाही हेतै। मुदा 
प्रश्न बाह-बाहीक नै प्रश्न जिनगीक अछि। बेटाक सोग माए-बापकें 
आ पतिक दुख स्त्रीकें नै हेतै? 

कृष्णानन्द- हेबे करते | 

राजदेव- एना किअए कहै छह जे हेबे करतै। जहिना एक दिस मनुख 
कल्याणक धरम हेतै तहिना दोसर दिस माए-बाप अछैत बेटा 
मृत्युक दोष, समाज सेहो देतनि। 

कृष्णानन्द- (गुम होइत मुड़ी डोलबए लगैत।) 

राजदेव- चुप भेने नै हेतह। समस्याकें बुझए पड़तह। जे समाजमे केना 
समस्या ठाढ़ कएल जाइए। तोही कहह जे ओइ दूध-मुँहाँ 
बच्चियाक कोन दोख भेलै । 

कृष्णानन्द- से तँ कोने नै भेलै। 

राजदेव- समाज ओकरा कोन नजरिये देखत? 

कृष्णानन्द- (मुडी डोलबैत ।) हूँ-अ-अ। 

राजदेव- हुँहकारी भरने नै हेतह। भारी बखेरा समाज ठाढ़ केने अछि। 
ओइ, बच्चियाक भविष्य देखनिहार कियो नै अछि, मुदा......? 

कृष्णानन्द- मुदा की? 

राजदेव- यएह जे, एक दिस कलंकक मोटरीसँ लादिदेत तँ दोसर दिस 
जीनाइ कठिन कऽ देत। 

कृष्णानन्द- हैं, से तँ करबे करत। 

राजदेव- तोही कहह, एहेन समाजमे लोकक इज्जत-आवरू केना बचत? 

कृष्णानन्द- (मुडी डोलबैत। नमहर साँस छोड़ि।) समस्या तँ भारी अछि। 

राजदेव- नै, कोनो भारी नै अछि। सामाजिक ढर्डाकें बदलए पड़त। 
विघटनकारी सोच आ काजक रोकिकल्याणकारी सोच आ काज 

कृष्णानन्द- 
राजदेव- 
कृष्णानन्द- 
राजदेव- 


करए पड़त। तखने हँसैत-खेलैत जिनगी आ मातृभूमिकें देखत । 
(मुस्की दैत।) संभव अछि। 

ई काज केकर छिऐ? 

हँ, से तँ अपने सबहक छी। 

हँ। ऐ दिशामे एक-एक आदमीकें डेग बढ़बैक जरूरतिअछि। 


पटाक्षेप 

चारिम दृश्य 


(भागेसर दरबज्जा सजबैत। बहाडिसोहाडिचारिटा कुरसी 
लगौलक। कुरसी सजा भागेसर चारूकात निहारिनिहारिगौर 
करैत। तहीकाल बालगोविन्द आ राधेश्यामक प्रवेश ।) 





भागेसर- आउ, आउ। कहू कुशल? 
(कुरसीपर तीनू गोरे बैसैत।) 

बालगोविन्द- (राधेश्यामसँ।) बौआ, बेटी हमर छी, वहीन तँ तोरे छिअ। 
अखन समए अछितँए......? 

भागेसर- अपने दुनू बापुत गप-सप्प करू | 
(कहि, उठिकऽ भीतर जाइत ।) 

राधेश्याम- अहाँक परोछ भेने ने......। जाबे अहाँ छिऐ, ताबे हम..... । 

भागेसर- नै, नै। परिवारमे सभकें अपन-अपन मनोरथ होइ छै। चाहे छोट 
भाए वा बेटाक बिआह होउ आकिबेटी- बहिनक होउ। 

राधेश्याम- हँ, से तँ होइते अछि। मुदा अहाँ अछैत जते भार अहाँपर 
अछिओते थोड़े अछि। तखन तँ बहिन छी, परिवारक काज छी, 
कोनो तरहक गड़बड़ भेने बदनामी तँ परिवारेक हएत । 

बालगोविन्द- जाधरिअंजल नै केलौँहे ताधरिदरबज्जा खुजल अछि। मुदा से 
भेलापर बान्ह पड़िजाइत अछि। तँए......? 

राधेश्याम- हम तँ परदेश खटै छी। शहरक बेवहार दोसर रंगक अछि। 
गामक की बेवहार अछिसे नीक जकाँ थोड़े बुझै छी। मुदा 
तैयो......? 

बालगोविन्द- मुदा तैयो की? 

राधेश्याम- ओना तँ बहुत मिलानीक प्रश्न अछिमुदा किछु एहेन अछिजेकर 
हएब आवश्यक अछि? 

बालगोविन्द- आब कितोहूँ बाल बोध छह, जे नै बुझबहक। मनमे जे छह से 
बाजह। मन जँचत कुटुमैती करब नै जँचत नै करब। यएह तँ 

राधेश्याम- 


बालगोविन्द- 


राधेश्याम- 


बालगोविन्द- 


राधेश्याम- 


बालगोविन्द- 


राधेश्याम- 


बालगोविन्द- 


भागेसर- 


बालगोविन्द- 


भागेसर- 


बालगोविन्द- 


गुण अछिजे अल्पसंख्यक नै छी। 

किअल्पसंख्यक? 

जइ जातिक संख्या कम छै ओकरा संगे बहुत रंगक बिहंगरा 
ठाढ़ होइत अछि। मुदा जइ काजे एलौँहेँ तेकरा आगू बढाबह । 
किकहलहक? 


कहलौं यएह जे कमसँ कम तीनक मिलानी अवस होइ। पहिल 
गामक दोसर परिवारक आ तेसर लड़का-लड़कीक । 

जँ तीनूक नै होइ? 

तँ दुझयोक । 

जेहने अपन परिवारक बेवहार छह तेहने अहू परिवारक अछि। 
गामो एकरंगाहे बूझिपड़ैए। लड़का-लड़की सोझेमे छह । 

तखन किअए काज रोकब? 

(जगमे पानिआ गिलास नेने भागेसर आबि, टेबुलपर गिलास 
रखिपानिआगू बढ़बैत । गिलास हाथमे लऽ।) 

नीक होइत जे पहिने काजक गप अगुआ लेतौं। 

अखन धरिअहूँ पुरने विध-बेवहारमे लटकल छी। कुटुमैती हुअए 
वा नै मुदा दरबज्जापर आबिजँ पानिनै पीब, ई केहेन हएत? 


(पानिपीबैत। तहीकाल झमेलिया चाह नेने अबैत। पानिपिआ दुनू 
गोटेकें चाहक कप दैत भागेसर अपनो कुससीपर बैस चाह पीबए 
लगैत । ) 

समए तेहेन दुरकाल भऽ गेल जे आब कथा-कुटुमैतीमे कतौ 
लज्जतिनै रहैए। बेसीसँ बेसी चारिआना कुटुमैती कुटुमैती जकाँ 
होइए। बारह आनामे झगड़े-झंझट होइए। 

हँ, से तँ देखते छी। मुदा हवा-बिहाड़िमे अपन जान नै बँचाएब 
तँ उड़िकऽ कतएसँ कतए चलिजाएब, तेकर ठेकान रहत | 

पैछला लगनक एकटा बात कहै छी। हमरे गामक छी। कुल- 
खनदान तँ दबे छन्हिमुदा पढिलिख परिवार एते उन्नतिकेने अछिजे 
इलाकामे कियो कहबै छथि। 

भागेसर- 


वाह। 





बालगोविन्द- लड़को-लड़की उपरा-उपरी। कमसँ कम पचास लाखक बियाहो 
भेल छलै। मुदा खाइ-पीबै बेरमे तते मारि-पीट भेल जे दुनूकेँ 
मन रहतनि। 

भागेसर- मारिकिअए भेल? 

बालगोविन्द- पुछलियनिते कहलनिजे बिआह-दानमे कोनो रसे नै रहिगेल अछि। 
बरियाती सदिखन लड़कीबलाकें निच्चाँ देखबए चाहैत तँ सरियाती 
बरियातीकें। अही बीचमे रंग-बिरंगक बखेरा ठाढ़ कऽ मारिपीट 
होइए | 

भागेसर- एहेन बरियातीमे जाएबो नीक नै। 

बालगोविन्द- सज्जन लोक सभ छोड़िदेलनि। मुदा तैयो किबरियाती कम 
जाइए। तते ने गाड़ी-सबारी भऽ गेल जे हुहुऔने फिरैए। 

भागेसर- खाइर, छोडू दुनियाँ-जहानक बात। अपन गप करू। 

बालगोविन्द- हमरेसँ पुछै छी। कन्यागत तँ सदतिचाहै छथिजे एकटा ऋण 
उताड़ैमे दोसर ऋण ने चढ़िजाए। अपने लड़काबला छिऐ। केना 
दुनू परिवारक कल्याण हएत, से तँ......? 

भागेसर- दुनियाँ केम्हरो गुड़ैक जाउ। मुदा अपनोले तँ किछु करब। आइ 
जँ बेटा बेच लेब तँ मुइलापर आगिके देत। बेचलाहा बेटासँ पैठ 
हएत । 

बालगोविन्द- कहलिऐ तँ बड़बढ़िया। मुदा समाजक जे कुकुड़चालिछै से 
मानता दुनू परिवार मिलिजुलिकाज ससारिलेब। मुदा नढ़िया जकाँ 
जे भूकत तेकर किकरबै? 

भागेसर- हुँ से तँ ठीके, पैछलो नीक चलनिआ अखुनको नीक 
चलनिअपनाए कऽ अधला चलनिछोड़िदेब। किअए कियो भूकत। 
जँ भूकबो करत तँ अपन मुँह दुखाओत। 
(बरक रूपमे झमेलियाक प्रवेश..) 

बालगोविन्द- बेटा-बेटीक बिआहमे समाजक पाँचो गोटे तँ रहैक चाहिऐ ने? 

भागेसर- भने मन पाड़िदेलौं। घरे-अंगना आ दुआरे-दरबज्जापर तते काज 

बालगोविन्द- 


भागेसर- 


बालगोविन्द- 


भागेसर- 


बालगोविन्द- 


भागेसर- 


बालगोविन्द- 


भागेसर- 


बालगोविन्द- 


बढिगेल जे समाज दिस नजरिये ने गेल। 

आबे किभेल, बजा लिअनु। समाजकें तँ लड़का देखले छन्हि, 
हमहूँ दुनू बापुत देखिये लेलौं। 

केहेन लड़का अछि? 

एते काल बटोही छलौं तँए बटोहिक संबंध छल। मुदा आब 
संबंध जोडैक विध शुरू भ$ गेल तँए संबंधी भेल जा रहल छी। 
किकहू बालगोविन्दबाबू, जिनगिये तते रिया-खिया गेल अछिजे 
बेलक बेली जकाँ बनिगेल छी। 


(ठहाका मारि) समधि एक भग्गू कहलिऐ। छोटोसँ पैघ बनैए आ 
पैघोसँ छोट बनैए। छोट-छोट कीडी-मकौरी समैक संग ससरैत- 
ससरैत नमहर बनिजाइए। तहिना कलकतिया आकिफैजली आम 
सरही होइत-होइत तेहेन भऽ जाइए जे बिसवासे ने हएत जे ई 
फैजली बंशक बड़वड़िया बीजू छी। 


बालगोविन्दबाबू, गप-सप्प चलिते रहत समाजोकें बजा लइ 
छियनि। (समाज दिस नजरिदोड़बैत भागेसर आंगुरपर हिसाब 
जोड़ैत..) ओह फल्लां दोगला अछि। (पुनः आंगुरपर जोडि) ओह 
फल्लाँ तँ दुष्ट छी दुष्ट। फल्लाँ पक्का दलाल छी। साला बेटी 
बिआहक बात बना रोजगार खोलने अछि। परिवारक बीच 
जातिहोइए आकिसमाजक बीच | जेकर विचार नीक रस्ते चलए 
ओ किअए ने समाज बनाबए। 

समधि, किअए अटकिगेलौं? 

बालगोविन्दबाबू, लोक तँ समाजेमे रहिसमाजक संग चलत मुदा 
बिआह सन पारिवारिक यज्ञमे जँ समाजक लोक धोखा दइ 
तखन? 

समधिकहलौं तँ बेस बात, मुदा जहिना ई समाज अछितहिना 
हमरो अछि। ठीके कहलौं जे बिआह सन काज जइसँ समाजक 
एक अलंग ठाढ़ होइत तइमे उचक्का सभक उचकपन्नी औरो 
सुतरैए। बर-कनियाँक देखा-सुनीसँ लऽ कऽ सिनुरदान धरिकिछु 
ने किछु बिगाड़ैक कोशिश करबे करैए। 

भागेसर- 


राधेश्याम- 


भागेसर- 


राधेश्याम- 


भागेसर- 


राधेश्याम- 


भागेसर- 


राधेश्याम- 


भागेसर- 


राधेश्याम- 


भागेसर- 


राधेश्याम- 


भागेसर- 


एकटा बात मन पड़िगेल। भाए-बहिनक बीचक कहै छी। 
(भागेसरक बात सुनिराधेश्याम चौंक गेल..) 

किकहलखिन भाए-बहिन । 

बाउ, अहाँक तँ बहिन छी। भाए-बहिनक बीच बरावरीक जिनगी 
हेबाक चाही से तेहेन- तेहेन वंशक बतौर सभ जन्म लेने जाइएऐ 
जे......? 


अपन पड़ोसीक कहै छी। सौ-बीघाक परिवारमे पाँच भाए-बहिनक 
भैयारी। बीस बीघा माथपर भेल। बहिन सभसँ छोट। सौ बीघा 
स्तरक लडकीके दू बीघाबला परिवारमे भाए सभ वियाहिदेलक । 
पिता नै बुझलखिन? 

सएह ने कहै छी। पिता जँ पुत्रपर बिसवास नै करथितँ 
किनकापर करथि। तते चढ़ा-उतड़ी चारू बेटा कहलकनिजे पिता 
अपन भारे सुमझा देलखिन। बेटा सभ केहेन बेइमान जे बहिनक 
कोढ़-करेज काटिअपन कनतोड़ी सजबए लगल। 


पछातियो पिता नै बुझलखिन? 


बुझिये कऽ किकरितथिन। मुइने एला वैद तँ किदनके कऽ 
जेता । 


बड अन्याय भेल! 


अन्याय किभेल अन्याय जकाँ। ओही सोगे माए जे ओछाइन 
धेलखिन से धेनेहिरहिगेलखिन। पितो बौरा क$ वृन्दावन 
चलिगेलखिन। 


बाबू, जहिना माए-बापक बेटी- छियनितहिना बहिन हमरो छी। 
ओना खाइ-पीबै आ लत्ता-कपड़ाक दुख अखन धरिनहिये भेलै, 
मुदा आगूक तँ नै कहिसकै छियनि। दिन-रातिमाइयक संग काज 
उदममे रहैए। माइयक समकश तँ नै भेल मुदा दू-चारिसालमे 
भइये जाएत। सभ सीख-लिख माइयेक छै। 


अहाँ कतऽ रहै छिऐ? 

राधेश्याम- 


बालगोविन्द- 


एकटा बच्चा- 
भागेसर- 
बच्चा- 
भागेसर- 


बच्चा- 


ओना बाहरे रहै छी। मुदा आन बहरबैया जकाँ नै जे गाम-घर, 
सर-समाज छोडिदेलौं। जे कमाइ छी परिवारमे दइ छिऐ। 


समैध अबेर भऽ जाएत। कम-सँ-कम पाँचटा बच्चोके शोर 
पाडियौ। अदौसँ अपना ऐठामक चलनिअछि। (गुरूकूलक 
अध्ययन समाजक काजक अनुकूल होएत)(दरबज्जेपर सँ भागेसर 
बच्चा सभकें शोर पाइलखिन..) 


(पाँच-सातटा बच्चा अबैत अछि..) 
झमेलिया भैयाक बिआह हेतै कक्का? 
हुँ। 

बरियाती हमहूँ, जेबे करब । 

तोरो लऽ जाए पड़तौ। 

लऽ जाएब । 


पटाक्षेप 

बालगोविन्द- 


दायरानी- 


बालगोविन्द- 


दायरानी- 


बालगोविन्द- 


दायरानी- 


बालगोविन्द- 


दायरानी- 


बालगोविन्द- 


दायरानी- 


बालगोविन्द- 


पाँचम दृश्य 


(बालगोविन्दक घर। पत्नी दायरानीक संग बालगोविन्द 
बैसल..) 


ओना जे बात भेल तइसँ कुटुमैती हेबे करत। मुदा समए-साल 
तेहेन भऽ गेल जे वियाहो मड़बासँ लड़का रुसिफुलिकऽ 
चलिजाइए । 

हँ, से तँ होइए। मुदा जहिना कुत्ता-बिलाइकें धिया-पुता खेनाइ 
देखा फूसला कऽ लऽ अनैए तहिना मनुखो फूसलबैक ने.....? 


नै बुझलौं। कनी फड़िछा दियौ। 


कोन काज सिरपर अछिआ कोन काज लधऽ चाहै छी। जखने 
सिरपड़क काज छोड़िदोसर काजमे लागब तखने घुरछी लगए 
लागत। जखने घुड़छी लागत तखने काज ओझरा-पोझरा जाएत। 
तखन? 

जतेटा आ जेहन काज रहए ओइ हिसाबसँ काज सम्हारिली। 
अखन बिआहक काज अछितँए घटक भायके बजा सभ गप 
कहिदियनु । 

अपनो विचार छल भने अहूँ कहलौं। 

युग-जमाना अकानिकऽ चलैक चाही। जँ से नै करब तँ पाओल 
जाएब । 

कहलौं तँ बेस बात मुदा एहनो तँ होइ छै जे गाममे जखन चोर 
चोरी करए अबैए तखन ठेकयौने रहैए कतौ आ अपनेसँ हल्ला 
दोसर दिस करैए। लोक ओमहर गेल आ खाली पाबिचोर 
ठेकियेलहा घरमे चोरी कऽ लइए। 


हँ, से तँ होइए। मुदा बेसी पिंगिल पढ़ने तँ काजो पछुआइये 
जाइए। तँए ओते अगर-मगर नै करू। एतबो नै आँखिअछिजे 
देखबै । 

किदेखबै? 

दायरानी- 


बालगोविन्द- 


दायरानी- 


बालगोविन्द- 


दायरानी- 


घटक भाय- 


पत्नी- 


बालगोविन्द- 
घटक भाय- 


बिना घटक्के केकर बिआह होइ छै। समाजमे जखन सभ करैए 
तखन अपनो नै करब तँ ओहो एकटा खोटिकरमे हएत किने। 


किखोटिकरमा? 


अनेरे लोक की-कहाँ बाजत। तहूमे जेकर जीविका छिऐ ओ 
अपन मुँह किअए चुप राखत। छोडू ऐ-सभ गपकें। जाउ अखने 
घटक भायकें हाथ जोड़िकहबनिजे बेटी तँ समाजक होइ छै, 
कोनो तरहेँ समाजक काज पार लगाउ। 


(बुदबुदाइत) कतऽ नै दलाली अछि। एक्के शब्दके जगह-जगह 
बदलिबदलिसभ अपन-अपन हाथ सुतारैए। तखन तँ गरा ढोल 
पड़ल अछि, बजबै पड़त । 

बजैत दुख होइए। अगर जँ लोक अपनो दिन-दुनियाँक बात 
बूझिजाए तैयौ बहुत हेतै। खाइर, देरी नै करू, बेरू पहर ओ 
सभ औता, अखुनका कहल नीक रहत। तँए अखने 


कहिअबियौन । 

(घटक भाइक दलानपर बैस जोर-जोरसँ पल्नीकें कहै छथि। 
आंगनसँ पत्नी सुनतिछथि.. ।) 

समए कतऽ-सँ-कतऽ भागिगेल आ डारिक बिढ़नी छत्ता जकाँ 
समाज ओतै-के-ओतै लटकल अछि। आब ओ जुग-जमाना 
अछिजे बही-खाता लऽ बैसल रहू आ आमदनी कतऽ तँ सवा 
रूपैया। बाप रे, समैमे आगिलागिगेल । 

(अंगनेसँ) ओहिना डिरिआएब। रखने ने रहू बेटाकें चूडा-दही 
खाइले। जेकर बेटा कमासुत छै ओकरा देखै छिऐ जे कतऽ-सँ- 
कतऽ आगू चलिगेल। सपनों सपनाएल रही जे बड़दक संगे 
भरिदिन बहैबलाक बेटा ट्रेक्टरक ड्राइवरी करतै। दू-सेरक जगह 
दू हजारक परिवार बना लेतै। (बालगोविन्दके देखिघटक भाय 
दमसिकऽ खखास करैत। घटक भाइक खखास सुनिपल्नी 
बूझिगेलखिन। अपन बातकें ओतै रोकिदेलनि।) 


गोड़ लगै छी भाय। 
जीबू-जीबू । भगवान खेत-खरिहान, घर-दुआर भरने रहथि। एहनो 

समैके अहाँ नहिये गुदानलियनि। अहाँ सन-सन लोक जे 
समाजमे भऽ जाथितँ कतऽ-सँ-कतऽ समाज पहुँचिजाएत। 





बालगोविन्द- भाय, सिरपर काज आबिगेल। तँए बेसी नै अँटकब। 

घटक भाय- केहेन काज? 

बालगोविन्द- बेटीक बिआह करब। उहए लड़की देखए बरपक्ष आबिरहल 
छथि। तहीले....! 

घटक भाय- अहाँकें नै बुझल अछिजे अही समाज लेल खुन सुखा रहल छी। 
किपागल छी। जेकरा लूरिने भास छै से शहर-बजार जा-जा 
महंथ बनल अछिआ हम समाज धेने छी। 

बालगोविन्द- हैँ, से तँ देखते छी। तँए ने...... । 

घटक भाय- अच्छा बड़बढ़िया। ओना हम अपनो कानपर राखब मुदा बुझिते 
छी जे दस-दुआरी छी। जँ कहीं दोसर दिस लटपटेलौं 
तँ बिसरियो जा सके छी। तँए अबैसँ पहिने केकरो पठा 
देबै । 

बालगोविन्द- बड्बढ़िया। जाइ छी। 

घटक भाय- ऐह, एहिना केना चलिजाएब। एते दिन ने लोक तमाकुले 
बीड़ीपपर दरबज्जाक इज्जत बनौने छलै मुदा आब ओइसँ काज 
थोड़बे चलत । बिना चाह-पीने केना चलिजाएब? 

बालगोविन्द- अहाँकें किअइले उपराग देब। बहुत काज अछि। तँए माफी मंगै 
छी अखन छुट्टिये दिअ। 
(बालगोविन्द विदा भऽ जाइत..) 

घटक भाय- (स्वयं) भगवान बड़ीटा छथिन। जँ से नै रहितथितँ पहाइक 
खोहमे रहैबला केना जीवैए। अजगरकें अहार कतऽ सँ अबै छै। 
घास-पातमे फूल-फड़ केना लगै छै.... । 
(बालगोविन्दक दरब्ज्जा। चौकीपर ओछाइन ओछाएल । 

बालगोविन्द- सभ किछु तँ सुढ़िया गेल। कने नजरिउठा कऽ देखहक जे 
किछु छुटल ने तँ... । 

राधेश्याम- (चारू कात नजरिखिड़बैत..) नजरिपर तँ किछु ने अबैए। (कने 

बालगोविन्द- 


बालगोविन्द- 


भागेसर- 


घटक भाय- 
बालगोविन्द- 


घटक भाय- 


भागेसर- 


घटक भाय- 


यशोधर- 


घटक भाय- 


राधेश्याम- 


बिलमि) हँ, हँ, एकटा छुटल अछि। पएर धोइक बेवस्था नै 
भेल। 

बेस मन पाडिदेलह। तँए ने नमहर काज (परिवारक अगिला 
काज) मे बेसी लोकसँ विचार करक चाही। दसेमे ने भगवान 
वसै छथि। जखने दसटा आँखिदस दिस घुमै छै तखने ने दसो 
दिशा देखिपडे छे | 

(भागेसर आ यशोधरक आगमन..) 

जहिना समय देलौं तहिना पहुँचिओ गेलौं। पहिने पएर-हाथ धो 
लिअ तखन निचेनसँ बैसब । 

तीन-कोस पएरे चलैमे मनो किछु ठेहिया जाइ छै। 

(दुनू गोटेकें पएर-हाथधोइतेकाल घटक भाइक प्रवेश..) 

पाहुन सभ कहाँ रहै छथि? 

भाय, नवका कुटुम छथि। ओना अखन रीता (बेटी) बिआह करै 
जोकर नहिये भेल छै, मुदा ऐ देहक कोनो ठेकान अछि। बेटा- 
बेटीक बिआह तँ माए-बापक कर्ज छी। अपना जीवैत कतौ अंग 
लगा देने भगवानो घरमे दोखी नै ने हएब। 

कुटुम, अपना ऐठामक जे बुइधविचार अछिओ दुनियाँमे कतऽ 
अछि। एक-एक काज ओहन अछिजेहन पत्थर-कोइलाक ताउमे 
धिपा लोहाक कोनो समान बनैत अछि। 

हँ, से तँ अछिये। 

अपने ऐठाम खरही आ ठेंगासँ लड़का-लड़की (वर-कन्या)कें 
नापिबिआह होइत अछि। 

आब ओ बेवहार उठिगेल। 


हूँ, हँ, सएह कहै छी। बेवहार तँ उठिगेल मुदा ओइ पाछू जे 


~ 


विचार छल से नै ने मरिगेल। विचारवानक बखारीक अन्न तँ 
वएह ने छियनि। 


काका, कने फरिछा दियौ। एक तँ नव कवरिया छी तहूमे 
परदेशी भेलौं । 





झमेलिया बिआह 


34 


घटक भाय- 


राधेश्याम- 


घटक भाय- 


राधेश्याम- 


घटक भाय- 


भागेसर- 


घटक भाय- 


यशोधर- 


घटक भाय- 


यशोधर- 


घटक भाय- 


बौआ, तोहूँ बेटे-भतीजे भेलह। बहुत पढल-लिखल नहिये छी। 
लगमे बैसा-बैसा जे बाबा सिखौलनिसे कहै छिअ। तहूँमे बहुत 
बिसरिये गेलौं। 

जे बुझल अछिसएह कहियौ। 

समाजमे दुइओ आना एहेन परिवार नै अछिजिनका परिवारमे 
बच्चाक टिप्पणिबनै छन्हि। बाकी तँ बाकिये छथि। अदौसँ 
लड़का अपेक्षा लड़की उम्र कम मानल गेल। जेकरा तारीख- 
मड़कूमामे नै नापमे मानल गेल। 

जँ दुनुमे सँ कोनो बढ़नगर आ कोनो भुटाडिहुअए, तखन? 

बेस कहलह। तँँए ने अबेवहारिक भऽ गेल। सदिखन समाजकें 
आँखिउठा अहितपर नजरिराखक चाहिये । 

हूँ, से तँ चाहबे करी। मुदा विचारलो बात तँ नहिये होइ छै | 
बेस बजलौं। ऐमे दुनू दोख अछि। विचारनिहारोकें विचारैमे 
गड़बड़ होइ छन्हिआ राजादैवक (प्रकृतिनिअम) दोख सेहो होइत 
अछि। अखने देखियौ गोर-कारी रंगक दुआरे कते संबंध नै 
बनिपबैत अछि। एतबो बुझैले लोक तैयार नै जे मनुख रंगसँ नै 
गुणसँ बनैत अछि। 

हँ, से तँ होइते अछि। हमरो गाममे हाथमे सिनुर लेल बरकें 
बरक बाप गट्टा पकडिघिचने-घिचने गामे चलिगेल । 

की कहू कुटुम नारायण देखैत-देखैत आँखिपथरा रहल अछि। 
मुदा अछैते औरूदे उरीसक दबाइ पीब उरीसे जकाँ मरिये जाएब 
से नीक हएत। तहिना देखब जे कुल-गोत्रक चलैत कुटुमैती 
भङठिजाइए । 

हँ, से तँ होइए। 

देखियौ, अपना बहुसंख्यक समाजमे अखनो धरिमुँजबानियेक 
कारोबार चलिआबिरहल अछि। जे नीक-अधला बेरबैक विचार 
गड़बड़ा गेल। जते मुँह तते बात। जइठाम जे मुँहगर तइठाम 
तेकरे बात चलत। चाहे ओ नीक होय किअधला। 

यशोधर- 


घटक भाय- 


बालगोविन्द- 


घटक भाय- 
बालगोविन्द- 
घटक भाय- 


भागेसर- 


घटक भाय- 


कनी नीक जकाँ बुझा क$ कहियौ? 


(बालगोविन्द दिस देख..) बालगोविन्द, आइ तँ कुटुम-नारायण सभ 
रहता किने? 


एक तँ अबेर कऽ एलाहँ। तहूमे अखन धरितँ आने-आने गप-सप्प 
चलल। काज पछुआएले रहिगेल अछि। 


आइ तँ कनियें देखा-सुनी हएत किने? 
हँ। मुदा बिआहसँ तँ बीध भारी होइए किने! 


हँ। से तँ होइते छै। अखन जाइ छी। काल्हिसवेरे आएब। 
तखन जना-जे हेतै से हेतै। 


काज जँ ससरिजाइत तँ चलिजैतौं। 
एहनो जाएब होइ छै। जखन कुटुमैती जोडिरहल छी तखन एना 
धड़फड़ेने हएत । 


पटाक्षेप 

सुनीता- 


राजदेव- 
सुनीता- 


सुनीता- 


राजदेव- 


सुनीता- 
राजदेव- 


सुनीता- 


राजदेव- 


सुनीता- 


छठम दृश्य 


(राजदेवक दरबज्जा। चद्दरिओढ़िराजदेव पड़ल) 

बाबा, बाबा-यौ। आँखिलागल अछि। (एक हाथमे लोटा दोसरमे 
गोटी) 

नै। जगले छी। दबाइ अनलह। 

हँ। लिअ। 

राजदेव- (चौकियेपर बैस गोटी खा पानिपीब क5) नाहकमे 
परान गमबै छी। कहू जे जानिक$ बेसाहब तँ मरब नै। मुदा 
करबे किकरू। जानिक$ कियो थोड़े कुत्ता बधिया करए जाइए। 
जखन कुकुड़चालिनाकपर ठेक जाए छै तखने ने कियो जान 
अबधारिजाइए। 

पाकल आम भेलौं। आबो जँ अपन पथ-परहेज नै राखब तँ कते 
दिन जीब? 

बुच्चे, तोहूँ आब बच्चा नै छह जे बात टारिदेबह। मुदा किकरब? 
जखन समाजमे रहै छी तखन जाँ बिआहमे बरियाती नै जाएब, 
मरलापर कठिआरी ने जाएब, तँ समाज आगू मुहे ससरत केना। 
से तँ बुझलौं, मुदा.....? 

मुदा यएह ने जे जे जुआन-जहान अछि ओ जाए। से अपना 
घरमे अछि। तों बेटिये जातिभेलह, श्याम बच्चे अछिबाबू परदेशेमे 
छथुन तखन तोही कहह जे किकरब? 

(कनी गुम्म भऽ) हैँ, से तँ अछि। मुदा समाजो तँ नमहर अछि। 
बूढ़-पुरान जँ नहियो जेताह तैयो किनको काज थोड़े रुकतनि। 
कहै तँ छह ठीके मुदा तेहेन-तेहेन ढोढ़ाइ-मंगनू सभ समाजमे 
फड़िगेल अछिजे अपेक्षा (संबंध) जोडत कितोड़ैये पाछू पील 
पड़ल अछि। 


से की? 

राजदेव- 


सुनीता- 
राजदेव- 


सुनीता- 
राजदेव- 


सुनीता- 
राजदेव- 
सुनीता- 


कृष्णानन्द- 


राजदेव- 


कृष्णानन्द- 


राजदेव- 


कृष्णानन्द- 


राजदेव- 


कृष्णानन्द- 


सुनीता- 


बिनु-विधक विध सभ आबिरहल अछिआ नीक विध मेटा रहल 
अछि। देखे छी तँ तामसे शपथ खा लइ छी जे आब बरियाती 
नै जाएब। मुदा फेर सोचै छी जे नै जेवइ तँ अपना बेर के 
जाएत । 

बरियाती जाएब कोनो अनिवार्ये छै? 


छइहो आ नहियो छै। समाजमे दुनू चलै छै। हमरे बिआहमे ममे 
टा बरियाती गेल रहथि। सेहो बरियाती नै घरवारी बनिकऽ। 


तखन फेर एते बरियाती किअए जाइ छै? 


सेहो कहाँ गलती भेलै। जही लग्नमे हमर बिआह भेल ओहीमे 
श्यामो दोसकें भेलनि। पचाससँ उपरे बरियाती गेल रहनि। 


गोटी खेलौंहँ। कनी काल कल मारिलिअ। खाइयोक मन होइए? 
अखन तँ नै होइए। मुदा गोटी खेलौं हेन तँए किकहबह'? 

जे मन फुरए सएह करब। 

(कृष्णानन्दक आगमन) 

बड़ अनखनाएल जकाँ देखे छी कक्का? चइरिकिअए ओढ्ने छी? 
कोनो किसुखे ओढ्ने छी। मन गड़बड़ अछि। 

की भेल हन? 

एक तँ पेट गड़बड़ भेने मन गड़बड़ लगैए। तहूमे तेहेन-तेहेन 
किरदानी सभ लोक करैए जे होइए अनेरे किअए जीवै छी। 

हँ, भने मन पडिगेल। कामेसर भायकें पानिचढ़ै छन्हि । 

किअए। केहेन बढ़ियाँ तँ रातिमे संगे बरियाती पुरलौं। तइ बीच 
किभऽ गेलइ। 

अपने तँ नै पुछलियनिमुदा कात-करोटसँ भाँज लागल जे बरियाती 
जाइसँ पहिने खूब चढ़ा लेने रहथि। ओही निसाँमे अढ़ाइ-तीन 
सय रसगुल्ला आ किलो चारिएक माछ देलखिन। 

(खिसिया कऽ) जिनगीमे कहियो देखने छेलखिन किबरियातिये 
भरोसे ओरिआएल छलाह । 

कृष्णानन्द- घरवारियो सबहक दोख छै? 

सुनीता- से केना? 

कृष्णानन्द- ओते ओरियान किअए करेए। जँ रहिजे जेतै तँ बरियाती कऽ 
सबारी कसत जे दुइर भऽ जाएत। तइसँ नीक ने जे दुइर नै 
हुअए दइ छै। 

सुनीता- तखन तँ दबाइयो आ डाक्टरोक ओरियान करए पड़तै किने? 

राजदेव- कोन बातमे ओझरा गेलह। अच्छा अखन किहालत छै? 

कृष्णानन्द आब तँ बहुत असान भेलनि। पहिने तँ दमे नै धरए दैत 
छलनि। डॉक्टर कहलखिन जे आँत फाटिजइतनि। मुदा 
समहरलाह। गुण भेलनिजे तीन-चारिबेर छाँट भऽ गेलनि। ओहिना 
सौंसे-सौंसे रसगुल्ला खसलनि। 

सुनीता- ओहने-ओहने लोक समाजकें दुइर करैए। 

कृष्णानन्द- से केना? 

सुनीता- जे आदमी ओहन पेट बनौत ओ ओते पुराओत कतऽ सँ। जँ 
पुराइयो लेत तँ ओते पचवइयो लए ने ओते समए चाही। जँ 
खाइये-पचबैमे समए गमा लेत तँ काज कखन करत। 

राजदेव- (कने गरमाइत..) अच्छा बुच्ची, कृष्णानन्द कक्काके चाह 
पिआबहुन'? 

सुनीता- अहूँ पीबै? 

राजदेव- केना नै पीबै। 

सुनीता- अहूँक पेट तँ गड़बड़े अछि। जँ कहीं औरो बेसी भऽ जाए? 

राजदेव- से तँ ठीके कहै छह। मुदा ई केहेन हएत जे दरबज्जापर 
असकरे कृष्णानन्द चाह पीता आ अपने संग नै देबनि। 

सुनीता- भाँज पुरबैले कम्मे कऽ लेने आएब। सेहो सरा कऽ पीब। 
(सुनीता चाह आनए जाइत..) 

कृष्णानन्द- कक्का, जेहो काज लोक नीक बूझिकरैए, ओकरो तेना ने करए 
लगैए जे जते नीक बूझिकरैए ओइसँ बेसी अधले भऽ जाइ छै। 

राजदेव- 


कृष्णानन्द- 


राजेदव- 


कृष्णानन्द- 


राजदेव- 


कृष्णानन्द- 


राजदेव- 


कृष्णानन्द- 


राजदेव- 


कृष्णानन्द- 


राजदेव- 


तइपर सँ अचार जकाँ रंग-बिरंगक चहटगर नवका-नवका काज। 
नै बूझिसकलौं । 

पहिने दुसँझु बरियाती होइत छलै। जाँ कहीं पहिल दिन अबेरो 
भऽ गेल आ कोनो तरहक गड़बड़ियो होइत छलै तँ दोसर दिन 
सम्हारिकऽ सभ समेटिसरिया लैत छल। 

जँ दू दिना काज एक दिनमे भऽ जाए तँ नीके ने भेल। 

यएह सोचिने एकसँझु भेल। मुदा पाछूसँ तेहेन हवा मारलक जे 
कोसो भरिजाइबला बरियाती गाड़ी-सबारी दुआरे लग्नक समए 
टपा-टपा पहुँचैए । 

हँ, से तँ होइए। 

(सह पाबिसहटि) एतबो बुझैले लोक तैयार नै जे कोस भरिजाइमे 
आधा-पौन घंटा पएरे लगत। तइ टपैमे चरिचरि घंटादेरी भेल, 
कहू जे केहेन भेल? 


हौ, कि कहबह। “इसकी मुइला माघमे। 'तेहेन-तेहेन नवकविरया 
मनुख सभ भऽ गेलहें, जे माघोमे गाम-गमाइत बिना चद्दरिये 
जाएत। आब कहह जे अपना ऐठामक विचारधारा रहल जे कोनो 
वस्तुक उपयोग जरूरति भरिकरी। तइठाम जँ घरवैया अपन 
चद्दरिदइ छन्हितँ अपने कठुएता, जँ नै दइ छन्हितँ आनकें 
दरबज्जापर कठुआएब उचित हएत । 

हूँ, से तँ देखे छिऐ। 

आब बरियातियेमे देखहक। पहिने दू दिना बरियातीक 
चलनिछल। जे एकसँझु भऽ गेल। मूल प्रश्न अछिजे दुनू पक्षक 
(बर आ कन्या पक्ष) किसभ क्रिया-कलाप (बिध-बेवहार) छै। 
केकरा सुधारैक, केकरा तोड़ैक आ केकरा बचा कऽ रखैक 
जरूरति अछिसे नै बूझि, कविकाठी सभ समए नै बँचब वा 
समैक दुरूपयोग कहिएक दिना चलनिचलौलक । मुदा..... । 


मुदा की? 
तोहूँ तँ आब बच्चा नहिये छह। कते कठिआरी गेले हेबह। 

कृष्णानन्द- कक्का, मुरदा जरबए कठिआरी जरूर गेलौँहेँ, मुदा मुरदा.....? 

राजदेव- हँ, हँ, कठिआरी गेलह। मुरदा जरबए नै? 

कृष्णानन्द- एते तँ जरूर करै छी जे शुरूमे खुहरी चढेलौं आ 
पछातिपँचकठिया फेकिघरमुँहाँ भेलौं । 

राजदेव- तइ बीच? 

कृष्णानन्द- कने बगलिकऽ बैस ताशो खेलाइ छी आ चाहो-पान करै छी। 

राजदेव- मुदा, जे मुइलाह हुनकर जीता-जिनगीक चर्चक गबाह एकोटा नै 
रहै छी। 

कृष्णानन्द- नै बुझलौं कक्का? 

राजदेव- समाजमे केकरो मुइने लोककें सोग होइ छै। सोगक समए मन 
नीक-अधला बीचक सिमानपर रहैए। जहिना ग्रह-नक्षत्रक बीचक 
सिमानपर कोनो नव चीज देखिपडैत तहिना होइए। एकठाम बैस 
जँ दस गोटेक बीच जीवन-मरणक चर्च भऽ गेल तँ ओ इतिहास 
बनिगेल। जइ अनुकूल आगू चर्च हएत । 

कृष्णानन्द- मन थोड़े रहत। 

राजदेव- मन रखए चाहबै तखन ने रहत। ओहुना तँ बिसरनहिछी। अपना 
ऐठाम मौखिके ज्ञान बेसी अछि। जे नीको अछिआ अधलो। 
अच्छा छोडह, बहकिगेलह । 

कृष्णानन्द- हैँ, तँ मुरदा जरबैबला कहै छेलिअ? 

राजदेव- मुरदा जरबैकाल देखबहक जे चेरा जारनएक भागसँ चुल्हिजकाँ नै 
लगाओल जाइत अछि, एक्के बेर सौंसे शरीरक तर-ऊपर लगाओल 
जाइए। मुदा मुर्दा सिकुडिसिकुडिछोट होइत अंतमे गेन जकाँ भऽ 
जाइए। जेकरा किछु जरौनिहार गेन जकाँ गुरका कऽ छोड़िदैत 
अछिआ किछु गोटे ओकरो जरा दैत अछि। 

कृष्णानन्द अखन काजे जाइ छलौ तँ सोचलौं जे कक्काकें समाचार सुनौने 
जाइ छियनि। मुदा अहूँ तँ चहकल थारी जकाँ झनझनाइते छी | 

पटाक्षेप 
4 जगदीश प्रसाद मण्डल 


घटक भाय- 


यशोधर- 
रूपलाल- 
यशोधर- 
गरीबलाल- 


यशोधर- 
धीरजलाल- 


यशोधर- 


घटक भाय- 


यशोधर- 


घटक भाय- 


यशोधर- 


सातम दृश्य 


(बालगोविन्दक दरबज्जा। चाह-पान, सिगरेट चलैत। बालगोविन्द 
आ राधेश्याम परसैत। भागेसर यशोधर एकठाम बैसल। बीचमे 
घटक भाय आ दोसर भाग समाजक रूपलाल, गरीबलाल, 
धीरजलाल बैसल ।) 


कुटुम नारायण जेकरा जे जुड़वन लिखल रहै छै से भइये कऽ 
रहै छै। 

हँ, से तँ होइ- छै, मुदा.....? 

मुदा की? 

लिखिनिहार के छथि? 


एना अनाडी जकाँ किअए बजै छी। छटठिहारे रातिविधाता सभ 
किछु लिख दइ छथिन। 

जँ वएह लिखै छथिन तँ एना उटपटांग किअए लिखै छथिन। 
किउटपटांग? 

(चाहक गिलास आ पानक तसतरी लेने राधेश्याम जा रखिपुन: 
आबिबैसैत अछि) 

एक तँ लेन-देन तते बढ़िगेल अछिजे जहिना चुमुक लोहा बीचक 
वस्लुकें नै पकडिलोहेटाकें खिंचैत अछितहिना पाइयेबला नीक पाइ 
खर्च कऽ नीक घर (सुभ्यस्त) पकड़ैत अछिभलहिं लड़का- 
लड़कीक जोड़ा बैइसै किनै बैइसै । 

(मुडी डोलबैत) हैँ, से तँ होइ छै। मुदा किछु लाभो तँ होइ छै। 
किलाभ होइ छै? 

जातिपाजिक (कुल-खनदानक) दबाएल लोक अपनासँ नीक घरमे 
पाइक बले कुटमैती कऽ लैत अछि। 


तइ काल विधाता किछु ने सोचलनिजे कान्ही लगा जोड़ा 
लगवितथिन। जइसँ जातिपाँजिक रक्षा सेहो होइत । 

घटक भाय- 


गरीबलाल- 


घटक भाय- 


भागेसर- 


घटक भाय- 


यशोधर- 


घटक भाय- 


बालगोविन्द- 


घटक भाय- 


रूपलाल- 


घटक भाय- 


कुटुम नारायण जहिना मनुक्खोक मन सदतिकाल एके रंग नै 
रहैए तहिना ने हुनको (विधतोक) होइत हेतनि। जखन असथिर 
रहैत हेता तखन नीक विचार मनमे अबैत हेतनिआ जखन 
टेन्शनमे रहैत हेता तखन किछुसँ किछु कऽ दैत हेताह। 

घटक भाय, एहेन बात नै छै। कोनो ई औझुका विचार छिऐ 
किपुरना विचार छिऐ। कहलो गेल अछि'अजा पुत्रं बलिं दत्वा 
देवो दुर्बल घातकः ।' 

छोडू ऐ सभ गपकें। ई सभ बैसारी कविकाठीक गप छी। जइ 
काजे एकठाम भेल छी पहिने एकरा निपटा लिअ। हमहूँ 
धड़फड़ाएल छी, बजौनिहार दुआरपर आशा बाट तकैत हेताह। 


जिनगीमे पहिल बेर बेटाक बिआह करै छी। ओना समाजमे बहुत 
काज देखलौंहँ मुदा समाज किगामक सीमा भरिक अछि। 
जातिजाति, कुल-खानदान, अड़ोसी-पड़ोसी, कते कहब | फाँकक- 
फाँक बनल अछिजइसँ एक काज (बिआह) होइतो एक रंग 
बेवहार नै अछि। तइसँ सभ दिना काज रहितो अपन बिध- 
बेवहार नीक-नहाँतिनै बूझिपबै छी । 

हँ, से होइते अछि। अहाँ तँ अहीं भेलौं जे सालमै दस-बीस 
काजक अगुआइ करै छी तैयो कतेठाम भसिया जाइ छी। खाइर, 
ऐ सभकें छोडू । 


> 


हँ, हँ। अपने काज आगू बढ़ाउ। 


जहिना शुभ-शुभ कऽ बिआहक चर्च उठल, आ अखन 
धरिचलिरहल अछितहिना आगूओ चलैत रहए। 


लाख टकाक गप कहलिऐ घटकभाय। आगूक शुभारम्भ अहीं 
करियौ । 


देखू किछुए मास छोड़िबिआहक दिन सभ मास होइए। मुदा 
सभसँ नीक मास फागुन होइए। 
ठीके कहलिअ, शिवरात्रिक मास सेहो छी। 


कोनो किधड़फड़ा कऽ कहलौं, से बात नै अछि। किछु सोचिये 
कऽ कहलौं। खरमास (बैसाख-जेठ) मे आगिछाइक डर रहे छै। 

यशोधर- 


घटक भाय- 


बालगोविन्द- 


यशोधर- 
गरीबलाल- 
यशोधर- 


बालगोविन्द- 


गरीबलाल- 


यशोधर- 


घटक भाय- 


यशोधर- 


घटक भाय- 


जाडमे जाडेक आ आन-आन मासमे सहो किछु ने किछु गड़वड़ 
रहिते अछि। 


जहिना नीक मौसम रहैए तहिना खेबो-पीवोक समान पर्याप्त 
रहैए। टेन्ट-समेनाक बदला गाछियो-कलमसँ काज चलिजाइत 
अछि । 

की सबहक विचार अछिकिने? 

(सभ- हँ-हँ) 

एकटा काज सुढ़िआएल। आब बरियातीक गप उठबै छी। 
किबालगोविन्द, कुटुम नारायणकें कते बरियाती अबैले कहै 
छियनि? 

पाँचो गोटेसँ वएह काज होइए जे पान सए गोटेसँ। तखन देखते 
छी हम्मर आँट-पेट। कौआसँ खइर लुटाएब तइसँ नीक जे ओते 
बेटिए-जमाएकें अगुआ कऽ देब जे नै सभ दिन तँ किछुओ दिन 
सुख भोग करत। 

बड़ सुन्नर बात बालगोविन्द बाबूक छन्हि। मुदा....? 

कनी खोलिकऽ बजिऔ। 

अहाँ समाजक बात नै जनै छी मुदा हमरा समाजमे एहेन अछिजे 
जातिमे घरही एक गोटे, परजातिमे हित-अपेक्षित आ परिवारक जे 
संबंधी छथि, से तँ एबे करताह। 

एते तँ उचिते भेल | 

उचित तँ कहिदेलिऐ भाय, मुदा पैघ घोड़ाक पैघ छानो होइ छै। 
अहाँ पचघारा छी मुदा जइठाम सए-दू-सए घरक होय तइठाम? 

ई तँ ठीके कहलिऐ मुदा छोट-छीन काजक दुआरे समाज 
टूटिजाए, सेहो नीक नहिये। 

जेहने सबाल ओझराएल अछितेहने सोझराएलो अछि। 

से की? 

ओझरी दू रंगक होइ छै। एकटा, जहिना टीक किझोंटामे 
चिडचिड़ी लगने होइत अछिआ दोसर, डोरीक भीड़ी जकाँ 

गरीबलाल- 


घटक भाय- 


यशोधर- 


धीरजलाल- 


घटक भाय- 


गरीबलाल- 
घटक भाय- 


धीरजलाल- 
घटक भाय- 


होइए। एकटा ओरी पकडिलिअ काज करैत चलू। कखनो 


कथीले ओझराएत। चाहे तँ काजे सम्पन्न भऽ जाएत वा डोरिये 
सधिजाएत । 

बालगोविन्द भाय, उक्खरिमे मुडी देलौं तँ मुसराक डर। समाजक 
नीकक लेल जँ अपन प्राणो गमबए पड़े तैयो नीके। बिआह तँ 
समाजक उत्सव छी। 

एक लाखक विचार गरीबलालक छन्हि। एकठाम बैस खेलौं, 
रहलौं आ नीक-अधलाक गप-सप्प केलौ, ई उत्सव नै तँ 
किभेल । 

घटकभाइक विचार टारैबला नै छन्हि। 

(विचहिमे) 

जखन उत्सव छी तखन नीक तँ नीक भेल मुदा अधला गप-सप्प 
किअए करत? 

(ठहाका मारि) तू अखैन अनाड़ी छह धीरज, मुदा जे बात 
उठौलह ओ आगूक लेल काज औतह। तँए पहिने तोरे गप कहै 
छिअह । 

(घटकभाइक विचार सुनिसभ साकांच भऽ घटक भाय दिस कतऽ 
लगैत..) 

मुंह चटपटबैत धीरजलाल किछु बाजए चाहैत किगरीबलालक 
नजरि पड़ल। मुँहक बोल धीरजलाल रोकिलैत) 

पहिने एकटा बात सुनिलिअ, तखन दोसर पुछहुन। 

बौआ, जहिना नीकक संग-संग अधलो चलैए तहिना अधलाक 
संग नीको चलैए। तँए दुनू गप चललासँ साधल बात लोक 
बुझैए । 

गप झपाएल रहिगेल घटकभाय । 

अपना जनैत तँ कहिदेलियह। भऽ सकए तूँ नै बुझने हुअ। 
देखहक पुरुष नारीक संयोगसँ सृष्टिक निर्माण होइए। जेकरा 
विवेकी मनुख बिआहक बंधनमे बन्हलनि। जे सृष्टिक विकास आ 
कल्याणक लेल उचित अछि। 

धीरजलाल- 


घटक भाय- 


धीरजलाल- 


घटक भाय- 


धीरजलाल- 


राधेश्याम- 


घटक भाय- 


बालगोविन्द- 


घटक भाय- 


बालगोविन्द- 
घटक भाय- 


हँ, से तँ अछिये। 

मुदा एकरे दोसर भाग देखहक। जे, बंधनसँ बाहर अछिओकरा 
अधला बूझिअंकुश लगाओल गेल। मुदा समाजेक लोक ओकरा 
राँइ-बाँड कऽ कऽ तोडिदेलक । 

नै बुझलौं भाय? 

पुरुष प्रधान बेवस्था ओकरा संग अन्याय केलक। एक दिस 
पुरुष कतेको नारीकं पत्नी बना, संग-संग समाजोमे कुचालिआन- 
आन नारीक संग चलनिशुरू केलक। जइसँ नरीक डाँड़ 
टूटिगेल। कते नारी घरसँ निकालल गेल। जे रने-बने बौआइत 
अछि | 


भाय, मन तँ औरो गप सुनैक होइए। मुदा जइ काजे एकत्रिक 
भेल छी से काज आगू बढ़ाउ। 


मानिलेलौं, जते बरियातीक खगता होन्हितते लऽ कऽ औताह। 


बौआ राधेश्याम, नमहर काज करैमे नै औगताइ आ ने 
खिसिआइ। जखने अगुतेबह, खिसिएबह तखने काजमे खोंच-खाँच 
बनए लगतह। कोनो रोग असाध होइए तँ मनुखे ने ओकरो 
साधमे अनैए। 

बौआ, अखन तूँ समाजक तरी-घटी नै बुझबहक। एक तँ 
नवकविरया छह दोसर गाम छोड़िपरदेश खटै छह। जखन 
समाजक संग छी तखन वएह ने पारो-घाट लगौताह। बेटी 


किकोनो हमरे छी आकिसमाजक छियनि। 

बालगोविन्द भाय, हमरा जे धौंजनिसमाजमे होइए से केकरा होइ 
छै। जँ एहेन धौंजनिदोसराकें होइतै तँ पड़ा क जंगल 
चलिजाइत। मुदा मोह अछिकिने। 

कीमोह? 

जइ काजे छी पहिने से फड़िआबह। एक समाजक दोसर 
समाजसँ मिलन समारोह छी। तँए सामाजिक काज भेल। तइले 
समाजो अपन रस्ता बनौनहिअछि। कियो भार पूरि, तँ कियो 
डाल पूरि, तँ कियो असिरवादी दऽ काज पूरबैए। 

भागेसर- ऐ लेल चिन्ता करैक नै अछिघटकभाय। अपनो ऐठामसँ तँ डाला 
भार एबे करत किने। तइ लेल..... । 

घटक भाय- सभ कियो सुनिलेलिऐ किने जे बरपक्ष जते बरियाती आनए चहता 
से मंजूर केलियनि। 
(सभ हँ, हँ) 

राधेश्याम- (उछलिकऽ) मुदा एकटा बातक फडिछौट अखने भऽ जाए। 

घटक भाय- कथीक? 

राधेश्याम- जते खाइ-पीबैक ओरियान करबनिसे खा-पी कऽ जाए पड़तनि। 

गरीबलाल- से पहिने ने किअए बरियातीक हिसाब जोड़िलेब। जइ हिसावसँ 
बरियाती औताह तइ हिसाबसँ ओरियान करब। ने बाइस बचत ने 
कुत्ता खाएत। 

राधेश्याम- कक्का, दोसर बात कहलौं। 

गरीबलाल- की? 

राधेश्याम- तीन कोसपर गाम छन्हि। पाँच बजेमे जे पएरो चलताह तैयौ 
आठ बजे आबिजेताह। सभ काज सम्हरल चलतनि। 

घटक भाय- बेस बजलह। खाइ-पबैक जे समान दूइर हएत से मोटरी 
बान्हिकन्हापर लादिदेबनि। अच्छा अखन एतै काजकें विराम 
दियौ । 

यशोधर- बहुत समए लगिरहल अछि, जते जल्दी काजक रूप रेखा 
बनिजाएत तते नीक किने। 

घटक भाय- हैँ, हँ। से तँ नीक। मुदा जहिना कोनो वस्तुक बोझसँ 
चानिअगिया जाइत अछितहिना ने विचारोक बोझसँ अगिया जाइत 
अछि। तँए आगूक विचार बढ़बैसँ पहिने एक बेर चाह-पान भऽ 
जाए। 

गरीबलाल- बेस कहलिऐ घटकभाय। 

बालगोविन्द- बाउ राधे, चाह बनौने आबह। 

(राधेश्याम चाह आनए जाइत अछि।) 
47 जगदीश प्रसाद मण्डल 


गरीबलाल- 


घटक भाय- 


गरीबलाल- 


घटक भाय- 


यशोधर- 


घटक भाय- 


यशोधर- 


घटक भाय- 


यशोधर- 


घटक भाय- 


यशोधर- 


घटक भाय- 


गरीबलाल- 


(मुस्की दैत) तइ बीच किछु रमन-चमन भऽ जाए। अँए-औ 
घटक भाय, मझौरा बरियातीमे परका किभेल रहए? 

बिसरलो बात मन पाडे छी। नीकक चर्च लोक दोहरा-तेहरा 
करैए। अधला बात (काज) बिसरबे नीक । 

अखन औपचारिक नै अनौपचारिक किछु भऽ जाए। 

(मुस्की दैत) देखियौ, सालमे दस-बीस बिआहक अगुआइ करिते 
छी मुदा ओहन तँ नै छी जे लुत्ती लगा देव आ ससरिजाएब। 
जइ काजमे हाथ दइ छी ओइ काजकें कइये कऽ छोड़े छी। 
किभेल रहए? 

जिनगीमे पहिल बेर एहेन फेरा लागल। कछुबीक बरियाती मझौरा 
गेल। ठीक आठ बजे बरियाती पहुँचल। घरवारियो सतर्क 
रहथि। दरबज्जापर पहुँचते शर्बत चलल। शर्बत चलिते रहै 
किस्त्रीगण सभ चंगेरामे दूबिधान दीप लेने गीत गबैत पहुँचलीह । 
से तँ होइते अछि। 

एतबे भेल। एक दिस बैसारमे बरियाती सभ गिलासपर गिलास 
शर्बत चढ़बैत तँ दोसर दिस गीतिहाइरो सभ गीतक वाण 
छोड़ैत। तखने एकटा परदेशिया करामात शुरू केलक। 
किकरामात? 

पहिने तँ नै बुझलिऐ मुदा पछातिपता लागल जे ओ बरियातिये 
रहए। केलक ई जे गीतिहारिक बीचमे पाइ (एक-दू आ पाँचक 
सिक्का) लुटबए लगल। गीतिहारिक बीच हुड भेल। एक्के-दुझये 
चारिबेर पाइ फेकलक। झल-हन्हार रहबे करे । 

से एना किअए केलक? 

सएह ने, कतऽ सँ सीखिकऽ आएल रहै से नै कहि। पाइ बीछैमे 
गीतो बन्न भऽ गेल। तइपर सँ तना ने तरा-उपरी लोको खसए 
लगल आ धक्का-धुक्की सेहो हुए लगल। दूविधान, दीपबला चंगेरा 
बरक उपरेमे खसल । 

जे एहेन किरदानी केने रहै तेकरा पकड़िकऽ धोलाइ नै देलक । 

घटक भाय- ओहो किअनाडी-धुनाडी रहै। लुत्ती लगा ससरिकऽ कातमे नुका 
रहल। घरवाली सभ जखन गीतिहारिसभकें पुछलकनितँ ओ सभ 
हरिअरका कुरताबला नाआँ कहलखिन। ओ सभ भजिअबए 
लगल। मुदा कुत्ता कतौ आगिमे झरकै। 

गरीबलाल- तइमे अहाँ केना फँसिगेलिऐ? 

घटक भाय- हमरो कुर्ता हरियरे रहए। मुदा आब बुझै छी जे गलती कनी 
अपनो रहए। 

गरीबलाल- किगलती अपन रहए? 

घटक भाय- अपन गलती यएह रहै जे बरियातीक बीचक नहिकतका कुरसीपर 
बैसल रही। तीनिचारिगोटे कातेसँ हियबैत रहै। हरिअर कुर्ता 
देखिलगमे पहुँचिगेल । 

यशोधर- अहाँ नै बुझलिएऐ । 

घटक भाय- से कि कोनो देखिलिऐ नै। भेल जे किछु परसऽ आएल अछि। 

यशोधर- किदु पुछबो ने केलिए? 

घटक भाय- किपुछितिएऐ, कोनो शंका रहए। ओहो सभ कि पुछलक। हाँइ-हाँ 
कऽ ठुस्से चलबए लगल। 

गरीबलाल- (ठहाका मारि..) बेसी ने तँ लागल। 

घटक भाय- कोनो किअनाड़ी-धुनाडीक ठुस्सा रहए। पाँचे-सात ठुस्सामे तँ 
बूझिपडल जे दिनका तरेगन देखै छी। 

यशोधर- बरियाती सभ खाइयेटाले गेल रहए। 

घटक भाय- नै, परोछक बात छी, झूठ नै बाजब। बरियातियो सभ तनलाह। 
मुदा हमहीं रोकलियनि। 

गरीबलाल- अहाँ किअए रोकलियनि? 

घटक भाय- मारिदंगा कोनो नीक छी। कोनो ठेकान छै जे कते हएत। जँ 
एहेन भऽ जाए जे काजे नाश भऽ जाए, तखन। 

गरीबलाल- हूँ, से तँ ठीके। 

घटक भाय- ओना पाँचे-सात ठूस्सा ने लागल। जाँ दोहराइत तँ बेसियो 

गरीबलाल- 


बालगोविन्द- 
घटक भाय- 


बालगोविन्द- 
घटक भाय- 


गरीबलाल- 


घटक भाय- 


गरीबलाल- 


घटक भाय- 


गरीबलाल- 


घटक भाय- 


गरीबलाल- 


लगिसकै छलै। तहूमे जहिना हौहटिकलकैल साले-साल ओही 
आदमीक ऐठाम अबैत जेकरा ऐठाम खाइ-पीबैक आ सुतै-बैसैक 
नीक जोगार देखैत। तँए सोचलौ जे कनी सहिये लेने नीक 
रहत। 

(तस्तरीमे चाह लेने राधेश्याम आबिचाह परसैत अछि..) 

तरे-तर घटक भाय मुस्की मारैत छथि। 

(गरीबलालक बात सुनिसभ घटक भाय दिस तकए लगै छथि। 
अपना दिस तकैत देखिघटकभाइक मुस्की-हँसीमे बदलिगेलनि । 
घटकभाय, किछु बजताह । 

एकटा आरो घटना मन पडिगेल। बरख पाँचे भेल हएत। 
तमोरियाक कुटुमैती अरडियामे भेल रहए। दुनूक अगुआ रही । 
दुनू चिन्हार । 

भेल किसे कहियौ। 

ओइ काजमे दोखी घरबैइये रहए। नाहकमे दोखी बनलौं। 

किभेल रहए? 

गरीबलाल एक रत्ती तल-बितल भेने काज विगडिक5 किसँ-कि 
भऽ जाइए। एते दिन देखै छेलिऐ जे दोकानदार सभ माथपर 
नूनक मोटरी आनिजिबैले कारोबार करैत छल। आब देखै छी जे 
कारोबारिये सभ राजा भऽ गेल। जे जना मन फुडे छे से तेना 
करैए। 

जे बात कहै छेलिऐ, से कहियौ। 

ओइठीन देखौलक कोनो लड़की आ सिनुदानक बेर दोसर 
लड़कीके आनिसिनुरदान करबै लगल। 

ओइठाम तँ बर पक्षक नै रहैत छथितखन केना भाँज खुजल । 
सभ गप देखिनिहार तँ घरपर बाजिचुकल छलाह ने। लड़कीक 


हुलिया भऽ गेल छलै ने। ओही अनुमानसँ लड़का पकड़िलेलक । 
कोनो लाथे निकलल आ पित्तीकें कहिदेलक । 


तखन तँ बड़का सरेड़ा भेल हएत? 

घटक भाय- 


गरीबलाल- 


घटक भाय- 


राधेश्याम- 


घटक भाय- 


पटाक्षेप 


सरेडा किसरेड़ा जकाँ भेल। मारिपीट जे भेल से तँ भेवे कएल 
जे तीन बरख तक दुनू गामक सीमा रोका गेल। बिआह बेटा- 
बेटीक खेल नै दुनूक जिनगीक छी। ओना तेहेन जुग-जमाना 
आबिगेल अछिजे खेलोसँ खेल जिनगी बनिगेल अछि। 


कनी फरिछा कऽ कहियो घटकभाय? 


किफरिछा क$ कहब। अंतिम समए विद्यापतियो लिखलनि'माधव 
हम परिणाम निराश।” तहिना छातीपर हाथ रखिआनो-आन 
बाजथि। अच्छा अखन एतै विराम दियौ। खाइ-पीबैक बेरो भऽ 
गेल आ देहो-हाथ अकड़िगेल । 


तीमनो-तरकारी ठरिकऽ पानिभऽ गेल हएत । 


कुटुम नारायण तँ ठरलो खा कऽ पेट भरिलेताह मुदा हमरा तँ 
कोनो गंजन गृहणी नहिये रखतीह । 

बालगोविन्द- 


यशोधर- 


बालगोविन्द- 


यशोधर- 


बालगोविन्द- 


यशोधर- 


बालगोविन्द- 


यशोधर- 


बालगोविन्द- 


यशोधर- 


बालगोविन्द- 


यशोधर- 


बालगोविन्द- 


आठम दृश्य 


(बालगोविन्दक दरबज्जा। बालगोविन्द, भागेसर आ यशोधर बैस 
खेती-पथारीक गप करैत..) 

देखले दिनमे दुनियाँ कत$-सँ-कत$ भागिगेल । 

से की? 

अपना ऐठामक किसान खेती-गिरहस्तीक सभ कथुक बीआ अपने 
बनबै छलाह खेती करै छलाह। तीन सालसँ जे सुने छी, से 
किकहू। 

खोलिकऽ कने कहियौ? 

तेसर साल हमरा गाममे बहुत गोरे तीन सए रूपैये किलो 
मकैयोक आ धानोक बीआ, पँचगुना अपजा कहिकऽ अनलनि। 


खेती केलनि। शुरूहेमे ढक-बखारी सभ बनबा-बनबा रखलनि। 
ले बलैया मकैमे बाइले ने लागल | 


से कि भेलै? 

जहिना रिनिया-महाजन अगर-मगर करैत रहताह तहिना सभ 
गिरहस्त अपनेमे कहा-कही शुरू केलनि। 

किकहा-कही शुरू केलनि? 


कियो कहथिन जे खाद जे देलिऐ से माटिजाँच करौलिऐ? तँ 
कियो बाजथिजे जते पावरक दबाइ फसिलमे दइ छलिएऐ तइसँ 
बेसी पावरक देलिऐ किकम? तँ कियो बाजथिजे बीआ बाग करैसँ 
पहिने दबाइ मिलौलिऐ। किकहब उपजाक बात बिसरिसभ अपनेमे 
सालो भरिरक्का-टोकी करैत रहलाह। 


तब तँ बाढ़िरौदीक संग तेसरो आफत आबिगेल । 

तेसरे किअए कहै छिऐ। चारिमो ने कहियो। 

चारिम की? 

अहाँ सभ दिस नहरिनइए, तँ ने नजरिपर आएल हेन। हमरा 

यशोधर- 


भागेसर- 


घटक भाय- 


गरीबलाल- 


घटक भाय- 


गरीबलाल- 
घटक भाय- 
गरीबलाल- 


घटक भाय- 
गरीबलाल- 


घटक भाय- 


सभ दिस केहेन खेल होइए से सुनू। जखन खूब बरखा हएत 
तखन नहरिक मुँह (फाटक) खोलिदेत आ जखन रौदी हएत 
तखन कहत जे नहरिमे पानिये ने छै। 

जना अपना ऐठम पढ़ल-लिखल लोक छथितना जँ दसो प्रतिशत 
बुधिक (ज्ञानक) उपयोग अपना क्षेत्रक लेल लगबितथितँ किसँ- 
किदेखितिऐ। मुदा जेकर कपारे फुटिजाएत तेकर कते भरोस। 


(राधेश्याम चाह लेने अबैत अछि। तहिकाल गरीबलालक संग 
घटक भाय सेहो अबै छथि..) 


घटको भाय आबिये गेलाह। 


चाहमे हमरो अंश छल तँए दुनूक मिलानी भेल। दाना-दानामे 
खेनिहारक अंश लिखल अछिमुदा.....? 

घटकभाय, अहाँमे यएह अवगुन अछिजे करैले जाइ छी कोनो 
काज आ करए लगै छी कोनो काज। जइ काजे एलौं तेकरा 
पहिने सोझराउ। दोसरो काज करए जाएब | 

अखन तँ सभ जुटबो ने केला अछितइ बीच काजक चर्च 
उठाएब नीक हएत । 

जँ ओ लोकनिनै आबथितँ छोडिदेब नीक हएत । 

(मुडी डोलबैत) कहलौं तँ बेस बात, मुदा जमात करए करामात। 
ई तँ ठीके कहलिएऐ मुदा जमातसँ पहिने जमात बनैक प्रक्रियापर 
नजरिदिअए पड़त । 

से की? 

जहिना बड़का आम सरही होइत-होइत बीजू बड़बड़िया भऽ 
जाइए। तहिना बिज्जुओ बनैत-बनैत बड़का फँजली-सजमनिया 
बनिजाइए। तहिना छी जमात। बनैत-बनैत बनत आ मेटाइत- 
मेटाइत मेटाएत। समाजिक काज छोड़िसभ अपना नून-रोटीमे 
लगिसमाजकें तहस-नहस क$ देने अछितइठाम जमात तकने 
काज चलत। 

बेस बजलौं गरीबभाय। एकटा बात मन पड़ल। पड़ोसिया गाममे 

गरीबलाल- 


घटक भाय- 


गरीबलाल- 


घटक भाय- 


गरीबलाल- 


घटक भाय- 


गरीबलाल- 


घटक भाय- 


गरीबलाल- 


घटक भाय- 


गरीबलाल- 


रामरूपक माए मरल। अज-गजबला लोक भोज केलक। गामे- 
गाम एकघारा-दूघारा जाति। एगारह गाममे तीन सए एगारह पंच 
भेल। 

फेर अहाँ बौआए लगलौं। 

बौआइ कहाँ छी। अगिला बात सुनिने लियौ। गेलौं तमोरिया 
स्टेशनपर टहलए। रामरूपक बेटाके आ गनोरक बेटाके झगडा 
करैत देखलौं। बच्चा बूझिदुनूकें छोडबैत पुछलिऐ जे किअए 
झगडा करै छह। गनोरक दादीक सराधक भोज सेहो भेल। 
ओकाइत तँ एकरंगाहे दुनूक । ओ दुइये गामक भोज केने रहए। 
दुइये गाममे तोहर सए पंच भेल । तहीले झगडा । 

(मुस्की दैत) अनकर झगडा अपना कपारपर लऽ लेलौं। 


लेलौं किलेला जकाँ। बकार बन्न भड गेल। भीतरे-भीतर मन 
खिसिया कऽ कहए जे अनेरे अनकर झगड़ा अपना सिर 
बेसाहिलेलौं । भने अलकतरा बैसाएल प्लेट-फार्म छइहे दुनु फरिछा 
लिअ। मुदा सेहो आब केना हएत। 

फेर केलिऐ की? 

कहलिऐ जे बौआ ताबे थमहह। कनी बैंकक काज अछि। 
हूसिजाएत। ई तँ कनी अगातियो-पछाति भऽ सकैए मुदा ओ 
(बैंक) तँ नै हएत। 

मानिलेलक दुनू? 


बानरक बटबारा (पनचैती) भऽ गेल। जहिना रोटी बराबर करैमे 
सौँसे रोटी बानर खा गेल तहिना हुअए लगल। 

से की? 

एक्के बात एक गोटे मानिलिअए तँ दोसर तत्‌-मत्‌ करैत अगर- 
मगर करैत, कोना-छिन्ना निकालिसबाल उठा दिअए। मुदा हमरो 
बहाना तँ भरिगर रहए तँए हडबड करैत किछु कहबो करिऐ 
किछु नहियो कहिएऐ। 


दुनुक नजरिकेहेन रहए? 

घटक भाय- 


गरीबलाल- 


घटक भाय- 


गरीबलाल- 


घटक भाय- 


गरीबलाल- 


घटक भाय- 


गरीबलाल- 


घटक भाय- 


भागेसर- 


गरीबलाल- 


बालगोविन्द- 


घटक भाय- 


दुनूक नजरिजते चढ़ल बूझिपड़ै ओतबे उतरलो। तइसँ शंका 
हुअए जे परोछ भेलापर कहीं फेर ने फंसिजाए। फेर हुअए जे 
पनचैती भेने सोलहो आना तँ नहिये फरिआएत। ओ जँ 
फरिआएत तँ अपने दुनूसँ। 

जे नीक होइत से ने किरतौं। 

जाबत बरतन ताबत बरतन। 

से की? 

जाधरिधोती वा साड़ी सिबियो क$ काज चलैए ता धरिएकटा 
समस्या (धोती कीनैक) तँ हटल रहैए। 

मुदा धोतीक जरूरतितँ सबदिना छी, कते दिन टारल जा 
सकैए। 

हुँ, से तँ छी। मुदा कोनो काजो करैक (धोतियो किनैक) तँ 
अनुकूल समए होइत अछि। अच्छा छोडू ऐ गपकें। ओ सभ जँ 
नहियो एला तँ किहेतै। नै पान तँ पानक डंटियेसँ तँ काज 
चलिये जाइ छै। घुमा-फिरा कऽ सभ तँ छीहे। 

हूँ, से तँ छी मुदा दाउ-गीरकें कोनो गर भेटक चाही। 


से किकोनो तेहेन काज छी। दुइये परिवारक काज छी जाँ दुनू 
राजी-खुशी सहमत भऽ करथितँ तेसरकें किचलत। 


हमरो समए बहुत लगिगेल। एक घंटाक काजमे जे दिनक दिन 
लगा देब सेहो नीक नै। तहूमे काजक दौर छी सइयो रंगक 
जोगार-पाती करए पड़त। जँ एहिना समए लगैत गेल तखन 
बान्हल दिन (निर्धारित समए) मे काज केना हएत? 

हूँ, शुरूहे लग्नमे काज हेबाक चाही चिक्कन-चुनमुन तँ पछातियो 
भऽ सके छै। ओना अपनो चलैत-चलैत चिक्कन भऽ जाइए। 
घटकभाय, जखन एते गप भइये गेल तखन एक-सँझु बरियाती 
रहता किदू-सँझु आकितीन-सँझु । 

(मुडी डोलबैत) हमर नजरिये नै ओम्हर गेल छल मुदा इहो तँ 
दमगरे सबाल अछि। 

राधेश्याम- 


घटक भाय- 


राधेश्याम- 


घटक भाय- 


राधेश्याम- 


घटक भाय- 


गरीबलाल- 


घटक भाय- 


गरीबलाल- 


बालगोविन्द- 


घटक भाय- 


जखन सगतरिसभठाम एक-सँझु भऽ गेल तखन दुसँझु तीन-सँझु 
अनेरे चलाएब छी । 

बौआ कहलह तँ बड़ सुन्नर बात मुदा तोही कहअ जे जखन 
बरियाती पहुँचैए तखन शर्बत ठंढा-गरम, चाह-पान, सिगरेट गुटका 
चलैए। तइपर सँ पतोरा बान्हल जलपान, तइपर सँ पलाउओ आ 
भातो, पूडिओ आ कचौड़ियो, तइपर सँ रंग-बिरंगक तरकारियो आ 


अचारो, तइपर सँ मिठाइयो आ माछो-मासु, तइपर दहियो, 
सकड़ौड़िओ आ पनीरो चलैए । 

किअए एते जोड़बै छी? 

जोड़बै कहाँ छिअह। जे चलैए से कहै छिअह। आब तोहीं 
कहह जे एक दिनक खेनाइ एते भेल? 

नै केना भेल? कियो किमोटरी बान्हिघरपर ल$ जाइ 
छथिआकिपेटेमे दइ छथिन। 

दइ तँ छथिन पेटेमे मुदा जँ सभ दिन एहिना देथिन तँ कोरोओ- 
बत्ती घरमे रहतनिआकिओहो पेटेमे चलिजेतनि। नै जँ एहने हाथी 
सन सभ भऽ जाए तँ हरबहना बड़द कतऽ सँ आनब। हाथीसँ 
बड़ काज लेब तँ देह-हाथ डोलबैत सबारी करब। 

(मुस्कुराइत) सबारियो तँ जरूरिये अछि? 

(खिसिया कऽ मुदा हँसैत..) सबारियो नीक लगै छै समैये 
पाबिकऽ। भरिदिन जँ खलासी-डरेबर जकाँ सबारिये कसने रही 
तँ डरेबरे-खलासी हएब कियात्रा केनिहार यात्री। 

कते दूर यात्रा करैक अछिजे लोक यात्री बनिचलत। “मियाँ दौर 
मसजित।' 

'गरीबलाल अहाँकें कचकचबै छथिघटकभाय। अहूँ तेहने छी जे 
सभ गपकें धइये लइ छिऐ। जइ काजे सभ एकत्रित भेलौं 
तेकरा आगू बढाउ । 

(सह पाबि..) कतबो गरीबलाल कचकचेता तइसँ किहम कब-कबा 
जाएब। गरीबलाल एक घाटक पानिक सुआद बुझै छथि। हमरा 
जकाँ सतरह घाटक सुआद थोड़े बुझथिन। 

राधेश्याम- एकसँझु नीक किदुसँझु आकिओइसँ बेसी। 

घटक भाय- बौआ, सँझुकें दिना बना दहक। एक दिना किदू दिना कि तीन 
दिना। जँ तीन दिना भेल तँ बहत्तरिघंटाक चक्र भेल। चौबीस 
घंटाक दिन होइए तँ एक चक्रमे अनेक अछि। किछु छोड़िकिछु 
जोड़िआ किछु सुधारिएक चक्रमे आनल जा सकैए। 

गरीबलाल- आब किपहिलुका जकाँ लोककैँ ओते पलखतिछै जे पएरे बत्तीस- 
बत्तीस कोस भोज खाइले जाइत। एक दिना बढ़ियाँ। 

घटक भाय- गरीब लाल, साँपोसँ टेढ़-बौकली लोकक चालिछै। 

गरीबलाल- से की? 

घटक भाय- एक दिनोकें एक रतुक बना देलक । 

गरीबलाल- चौबीस घंटाकें बारहमे बाँटल जा सकैए किने? 

घटक भाय- बँटैक तराजुए ढील-ढिलाह अछि। कखनो कऽ डोरी ओझरा जाइ 
छै तँ बेसिये जोखा जाइ छै आकिकम्मे जोखाइ छै। 

गरीबलाल- से की? 

घटक भाय- एक तँ भगवानेक काज आ बोलमे अन्तर छन्हिदोसर मनुख तँ 
आरो पँजिया कऽ लिड़ी-बीड़ी करैए। 

गरीबलाल- से की? 

घटक भाय- कनी नजरिउठा कऽ देखबै तँ बूझिपडत जे कोनो मासक दिन 
नमहर भऽ जाइए आ कोनो मासक राति। तखन केना अधा- 
अधीमे बँटबै । 

गरीबलाल- एकरा छोडू। दोसरपर आउ। 

घटक भाय- (मुँह बिजकबैत..) मनुख तँ मनुखे छी। एतबो होश नै जे रतुका 
यज्ञ संध्याक गीतसँ शुरू होइत अछिआ दिनुका परातीसँँ। से 
होइए किसे तजबीज केलिएहेँ? 

गरीबलाल- नै? 

घटक भाय- तेज सबारी भेने तीन कोसक बरियाती तीन बजे भोरमे पहुँचैए। 
आब अहीं कहू जे पराती बेरमे संध्या होइ। तइपर सँ दिनका 
यज्ञ मानबै आकिरतुक । 

गरीबलाल- 


घटक भाय- 


राधेश्याम- 
घटक भाय- 


गरीबलाल- 


घटक भाय- 


बालगोविन्द- 


भागेसर- 
घटक भाय- 
मनोहर- 


घटक भाय- 


बालगोविन्द- 


एहेन जंगल-पहाड काटिसडक बनाओल हएत। 


(मुस्की दैत) नै किअए हएत। अनजान-सुनजान महाकल्याण। जे 
नीक बूझिमे आओत सएह ने नीक भेल। तहूमे असगर-दुसगरमे 
गडबडाइयो सकैए मुदा पाँच गोटे बैस जँ विचार करब तँ कनी- 
मनी झुस-झास भ5 सकैए। 

जँ शुभ लग्नमे बिआह नै हएत तँ बरियाती सभ मारि खेता। 
जहिना टायरगाड़ीक बडदकैँ आनो-आनो गामक खच्चा-खुच्ची आ 
बान्ह-सडक टपैक भाँज बुझल रहै छै तहिना ने छी। खाइर 
शुभ-शुभ कऽ काज सम्पन्न हुअए | 

घटकभाय, अपना सभ समाज छी किने? समाजिक बंधनमे 
बान्हिजिनगीक अंग छी। मुदा परिवारक काजक भार तँ 
परिवारेपर रहतनि। 

रहबे करतनिकिने। समाज परिवारक बीच जे संबंध छै तेकरे 
पहरुदार छी किने? नीक करता नीक कहबनिअधला क5 अधलो 
कहबनिआ सजाएओ देबनि। 

(मुस्कुराइत) जहिना अखन धरिसभ काज शुभ-शुभ कऽ 
चलिरहल अछितहिना आगूओ चलैत रहए। 

नचारिये बिआह कऽ रहल छी। तँए......? 

किनचारिये? 

कते दिनसँ पत्नी बीमार चलिरहल छथि। बाहरक काज अपने 
सम्हारिलइ छी, मुदा घर-अंगनाक काज राइ-छित्ती होइए । 
बालगोविन्द, जहिना संगीक काज नीक-अधलामे संग देब छी 
तहिना ने सरो-समाज आ कुटुमो-परिवार छी। जते जल्दी 
सम्हारिसकी ओते जल्दी सम्हारिलिअ। आठम दिन सेहो नीक 
लग्न अछि। जँ सम्हरिजाए तँ सम्हारिलिअ। 

बड़वढ़िया । 


पटाक्षेप 

नवम दृश्य 


(राजदेवक दरबज्जा। नजरिनिच्चाँ केने कुरसीपर राजदेव मने-मन 
किछु सोचबो करैत आ कखनो कऽ दहिना हाथ उठा आंगुरपर 
हिसाब जोड़ए लगैत। बजैत तँ नै मुदा ठोर पटपटबैत ।) 





सुनीता- बिनु दूधेक चाह छी। कहुना कऽ पीब लिअ। 

राजदेव- दूध नै छेहल। 

सुनीता- अमरस्साक समए छी, फाटिगेल । 

राजदेव- दूध फाटिगेलह तँ नेबोए दऽ देलहक ने। अच्छा जे छह सएह 
नीक। एते दिन चाह पेय छल आब तँ अम्मल बनिगेल। नै पीने 
मने ढील भऽ जाइये। उत्तरबारिटोल दिससँ जनीजातिक जेर 
अबैत देखने छेलिऐ। से कतऽ सँ अबै छलइ? 

सुनीता- हकार पुरिकऽ। 

राजदेव- कथीक हकार । केकरा अइठीनसँ। 

सुनीता- भागेसर कक्काक बेटाक बिआह भेलनि, वएह कनियाँ देखिदेखिअबै 
छलइ। 

राजदेव- बिआहै जोकर बेटा कहाँ भेल छलै? 

सुनीता- वियाहोक कोनो सीमा-नाडङरिछै। देखबे करै छिऐ जे कोनो-कोनो 
जातिछेटगर बेटा-बेटी भेने बिआह करैए आ कोनो-कोनो 
जातिबच्चेमे कऽ लइए । 

राजदेव- हूँ, से तँ देखे छिऐ। तोहू तँ आब बच्चा नहिये छह, कओलेजमे 
पढ़े छह। दुनूमे नीक कोन? 

सुनीता- दुनु नीको अछिआ अधलो। 

राजदेव- से केना? 

सुनीता- जुआन बेटा-बेटीक बिआह ऐ दुआरे नीक अछिजे अपन भार उठा 
चलै जोकर भेल रहैए। 

राजदेव- हूँ, से तँ रहैए। फेर अधला केना भेल? 

59 जगदीश प्रसाद मण्डल 


सुनीता- 
राजदेव- 
सुनीता- 


राजदेव- 
सुनीता- 


राजदेव- 


सुनीता- 


राजदेव- 


सुनीता- 


राजदेव- 
सुनीता- 


जतेक जे भार उठा कऽ चलैक चाही से नै चलैए, तँए अधला। 
तू तँ किताबक भाषामे बुझबै छह। कनी विलगा कऽ कहह। 
एक ध्रुवीय (एक सीमा) देश-दुनियाँक अछिआ दोसर ध्रुवीय 
(दोसर सीमा) परिवार आ व्यक्तिक। आजुक जे परिवारक रूप- 
रेखा बनिरहल अछिओइमे सभ छुटिरहल अछि। सिकुड़िकऽ 
लोक तते छोट परिवार बनबए चाहैए जे मनुखक संबंधे चौराहापर 
ढेडिआएल गाड़ी-सबाड़ी जकाँ भेल जा रहल अछि। 

फेर किताबेक भाषा बाजए लगलह। 


नै। परिवारमे मनुखक जन्म होइत अछि। माए-बाप जन्मदाता 
होइत छथिन। मुदा भऽ किरहल अछिजे या तँ विचारे वा 
लड़िझगडिमाए-बाप छोड़िपरिवार फुटा लइए। जहिना सोनक सूत 
मिला कऽ सक्कत जौड़ बनिजाइए। जइसँ भारी-भारी बोझ बान्हल 
जा सकैए ओइ जौरकें उधाड़िवा तोड़िएक-एक रेशाकें बेरैबिते एते 
कमजोर बनिजाइत अछिजे कोनो काजक नै रहैत। तहिना भऽ 
रहल अछि। 

(मुडी डोलबैत..) कहै तँ छह ठीके, मुदा.....? 

मुदा-तुदा किछु ने। सोझ रास्ता बनिरहल अछि। जे बेटा-माए- 
बाप, परिवार छोड़िसकैए ओ समाज, देश-दुनियाँकें केना 
पकड़िसकैए। जँ से तँ मातृभक्त, पितृभक्त, समाजभक्त, 
देशभक्त बनिकेना सकैए । 

(मुडियो डोलबैत आ कनडेरिये आँखिये सुनीताकें देखबो करेत..) 
ठीके कहै छह। अच्छा बाल-बिआहकें केना-नीक आ केना अधला 
कहै छहक । 

बाल-विवाहक परिस्थितिभिन्न अछि। जे परिवार सम्पन्नताक 
(आर्थिक) दृष्टिये जते अगुआएल अछिओ ओते बाल-विवाहसँ दूरो 
अछि। मुदा जे परिवार जते पछुआएल (आर्थिक दृष्टिये) 
अछिओइमे ओते बेसी छै। 


किअए? 
अपना सबहक समाजो, परिवारो आ व्यक्तियो वैदिक रीतिनीतिसँ 

राजदेव- 
सुनीता- 


राजदेव- 


सुनीता- 


राजदेव- 


सुनीता- 


राजदेव- 
सुनीता- 


कृष्णानन्द- 
राजदेव- 


बनिचलैत आबिरहल अछि। जइमे ढेरों दाउ-घाउक संग हवो- 
बिहाडिलगैत आएल अछि। बालो-विवाहक पाछू सएह कारण 
अछि। 

कनी बिलगा कऽ कहह। 

जिनगीक उताड़-चढ़ाव होइत छै। जना बच्चाक सेवा माए-बाप 
करैत अछितखन ओ अपन जिनगी सम्हारै जोकर नै रहैए। 
जखन बेटा-बेटी जुआन (कमाइ-खटाइबला) होइत अछिआ माए- 
बापक लौटानी अबैत अछि। तखन सहाराक जरूरतिहोइ छै। 
जहिना दुनियाँमे मनुखके एबा काल (बच्चा) दोसराक सहाराक 
जरूरतिहोइत अछितहिना जेबोकाल होइत अछि। 

(मुडी डोलबैत..) हँ, से तँ होइते अछि। हमहीं छी जाँ तू सभ 
नै देखबह तँ कतेक दिन जीब। 

वएह माए-बाप अपन आचार-विचार निमाहैत बेटा-बेटीकें दोसराक 
अंग (संगी) लगा अपन भार ढील कऽ लैत अपनाकें बेटा-बेटीक 
रीनसँ उरीन हुअए चाहैत । 

एते धड़फड़ा कऽ किअए उरीन हुअए चाहैत। जखन किदुनू 
अखन आश्रिते अछि। 

जइठाम जिनगी जीवैक ने साधन अछिआ ने खोज-खबडिलेनिहार 
तइठाम लोक अपनापर कते भरोस करत। कियो सुखे (सुख 
रोग भेने) उपास क$ देवमंदिरमे पूजा करए जाइए तँ कियो दुखे 
(नै रहने) साँझक-साँझ, दिनक-दिन उपास करैत भोलाबाबाकें 
नचारी सुनबैए। खाइर छोडू। अपन दुख-धंधा सोचू। 

तहूँ दुनू माए-धी जा कऽ देख अबिहह । 


(कृष्णानन्दक प्रवेश) 
कक्का, नजरिउतरल (सोगाएल) बूझिपड़ैए। किछु होइए की? 
बौआ कृष्ण, केकरा कहबै के सुनत। अपने दुनू गोटेक परिवार 

कृष्णानन्द- 


राजदेव- 


कृष्णानन्द- 


राजदेव- 


कृष्णानन्द- 


राजदेव- 


कृष्णानन्द- 


राजदेव- 


कृष्णान्नद- 


राजदेव- 


सुनीता- 


अछि, सातपुस्तसँ अपेच्छा अछि। मन रखैबला एकोटा बात नै 
भेल। तोरा देखिकऽ खुशी होइए। मुदा..... । 


निराश जकाँ किअए बजै छी कक्का? 


तीर जकाँ पोतीक बात छेदने अछि। मन कलपिरहल अछिजे 
आब किछु करै जोकर नै रहलौ आ जखन करैबला छलौं 
तखन... । 


कितखन? 


किकहबह। एक्के बेर कहिदइ छिअ जे अपन गाछी भुताहिभऽ 
गेल । 


कनी खोलिकऽ कहबै तखन ने बुझबै। चिक्कारी तँ कविकाठीक 
भाषा छिऐ। भलहिं उनटे किअए ने बुझिऐ। 


भागेसर बेटाक बिआह केलक। एते दिन कनियाँ देखैक हकार 
आंगनमे अबैत छलनि। जाइत छलीह आ असीरवादो दैत 
छेलखिन। कियो तँ अपना भाग-तकदीरे जन्म लइए। तइ सूत्रे 
सामाजिक संबंध तँ छल। मुदा अनका-अनका हकार देलक 


कक्का, भागेसर भैया कोनो सुखे बेटाक बिआह केलनि। 


> 


(धडफडा क$) तेँ......? 


कते माससँ भौजी ओछाइन पकड़ने छथिन। भानसो-भातमे दिकते 
होइ छन्हि। ई तँ ओही बेचाराके धन्यवाद दियनिजे भौजीकें 


जिआ कऽ रखने छथि। हमरा अहाँ घरमे होइत तँ टाँग 
पकडिफेकिगंगा लाभ कऽ अबितौं। 


जखन समाजसँ टूटिरहल छी तखन..... । 


(एकाएक चुप भऽ जाइत। आँखिउठा कखनो सुनीतापर तँ 
कखनो कृष्णानन्दपर दैत | तहिना कृष्णानन्दो कखनो राजदेवपर 
तँ कखनो सुनीतापर आ कखनो मेघ दिस ऊपर देखैत तँ 
कखनो निच्चाँ दिस। तहिना सुनीतो।) 


बाबा, बाबा!! 

(आँखिउठा राजदेव सुनीतापर दऽ पुन: निच्चाँ धरती दिस देखए 
लगैत। दुनू हाथसँ आँखिपोछैत, भड़िआएल अवाजमे..) 





राजदेव- बुच्ची सुनीता आ बौआ कृष्ण, दुखे किसुखे जते दिनक दाना- 
पानी लिखल अछिसे तँ भोगबे करब। मुदा..... । 

सुनीता- मुदा की? 

राजदेव- आन कियो किअए मन राखत मुदा तूँ दुनू गोरे तँ लगक भेलह। 
तँए किछु कहिदइ छिअह। 

कृष्णानन्द- बितलेहे जिनगीक कथा ने इतिहास छी। 

राजदेव- हमरा जकाँ बाबाकें एते अज-गज नै रहनि। मुदा समाजमे एहेन 
प्रतिष्ठा बनल रहनिजे जहिना कोनो पाखरिवा इनारक पानिसटल 
रहैए, तहिना रहनि। खेत-पथार, बाड़ी-झाड़ीसँ काज कऽ 
आबथिआ लोटा लेने मैदान दिस विदा होथि। जइठाम जेत्तै कियो 
भेट जान्हितेत्तै गामक चर्च उठा बैस जाथि। जना सौंसे गाम 
इस्कूले होइ । 

सुनीता- की चर्च उठबथिहिन। 

राजदेव- से किबुझल अछि। ताबे हमर उदैयो-प्रलय भेल रहए किनहि। 

सुनीता- तखन केना बुझलिएऐ । 

राजदेव- साँझु पहरके दादी अंगनामे बिछान बिछा दइ छेलखिन आ बाबाक 
खिस्सा कहै छेलखिन। एक दिन पूछिदेलियनिजे बाबी बाबासँ 
झगड़ो करियनि? 

सुनीता- की कहलनि? 

राजदेव- पहिने तँ भभा कऽ हुँसली। मुदा जहिना तेल वा दूध हरा जाइ 
छै जेकरा आंगुर-तरहस्थीसँ हिलोरिहिलोरिबासनमे राखल जाइए। 
तहिना दादियो हँँसीकें हिलोरिहिलोरिरखिबजलीह । 

सुनीता- बजैकाल मन केहेन रहनि? 

राजदेव- जहिना सूर्यास्तक समए सूर्जक किरिण (रश्मि) बोरिया-विस्तर 
समेटिसमेटिसमटाइत तहिना दादीक दुनियाँ पाछू छुटिगेलनि। 
बजलीह- बुढ़ामे आदतिरहनिजे साँझु पहरके जे लोटा लऽ कऽ 

सुनीता- 
राजदेव- 
सुनीता- 
कृष्णानन्द- 
सुनीता- 
कृष्णानन्द- 


सुनीता- 


कृष्णानन्द- 


सुनीता- 


कृष्णानन्द- 


सुनीता- 
कृष्णानन्द- 


सुनीता- 
कृष्णानन्द- 


विदा होथितँ कखन धुरिक$ अबितथितेकर ठीक नै। 

कतऽ चलिजाइ छेलखिन? 

कतऽ जाइ छेलखिन से दादियोकें नै ने कहथिन। 

तँए ने झगड़ा होन्हि? 

नै, दुनू कारण भऽ सकैए। 

कि? 

जँ चारिघंटा बोनाएल रहलापर जते काज भेल ओते जँ परिवारोमे 
दोहराओल जाए तँ ओतेक समए आरो चाही। जँ ओते आरो 


समए लगाओल जाए तँ परिवारक काज आ व्यक्तिगत जीवन 
(खेनाइ-सुनताइ) प्रभावित हएत । 

तखन तँ समाजोक (काज) बातसँ परिवारक सदस्य हटल रहत? 
एक अर्थमे हटल रहबो नीक, आ दोसरमे नहियो। व्यक्तिआ 
समाजक बीच परिवारक सीमा अछि। जहिना लोकक समूह 
परिवार होइत तहिना परिवारक समूह समाज होइत । 

हँ, से तँ होइत, मुदा एक दोसरमे सटल केना रहत | आकिनल- 
नीलक पाथर जकाँ भसिआइत रहत । 

जँ भसिआइत रहत तँ अनेरे हवा-बिहाडिमे एक-दोसरसँ टकरा- 
टकरा, फुटिफुटिपानिमे डुमैत रहत। 

तखन, किउपाय छै? 

यएह तँ प्रकूतक अद्भुत खेल अछि। जेतै दुखक जनम होइत 
अछिओतइ सुखोक होइत। सुख-दुख जौआँ सहोदर छी। 

नीक जकाँ नै बूझिपाबिरहल छी। 

जहिना धरती अकासकें शीतल-गर्म हवा जोड़िकऽ रखने 
अछितहिना मनुख-परिवार आ समाजक बीच अछि। 


समाप्त । 





झमेलिया बिआह 

